



மானியக் கோரிக்கை எண் : 28

செய்தி மற்றும் விளம்பரம் 2008-2009

கொள்கை விளக்கக் குறிப்பு

பரிதி இளம்வழுதி
செய்தித் துறை அமைச்சர்

தமிழ்வளர்ச்சி, அறநிலையங்கள் மற்றும்
செய்தித் துறை

©
தமிழ்நாடு அரசு
2008

மானியக் கோரிக்கை எண் : 28 செய்தி மற்றும் விளம்பரம்

பொருளடக்கம்

அத்தியாயம்	தலைப்பு	பக்கம்
	முகவுரை	
1	செய்தி வெளியீட்டுப் பிரிவு.....	5
2	மேற்கோள் பிரிவு	12
3	நினைவகங்கள்	13
4	அரசு விழாக்கள்	23
5	விளம்பரம்	27
6	தமிழ்நாடு அரசு திரைப்பட விருதுகள் மற்றும் திரைப்பட மானியம்	31
7	தமிழ்நாடு திரைப்படப் பிரிவு	37
8	எம்.ஜி.ஆர்.அரசு திரைப்படம் மற்றும் தொலைக்காட்சிப் பயிற்சி நிறுவனம்	40
9	திரைப்படம், வீடியோ மற்றும் கேபிள் தொலைக்காட்சி இணைப்பு	43
10	தமிழரசு	49
11	பொருட்காட்சி	54
12	மாவட்ட செய்தி மக்கள் தொடர்பு அலுவலகங்கள்	58
13	தகவல் மையங்கள்	60
	நிறைவுரை	

மானியக் கோரிக்கை எண்: 28

செய்தி மற்றும் விளம்பரம்

கொள்கை விளக்கக் குறிப்பு

2008–2009

முகவுரை

**தூங்காமை, கல்வி, துணிவுடமை இம்மூன்றும்
நீங்கா நிலனாள்பவர்க்கு.**

என்ற வான் புகழ் தந்த அய்யன் திருவள்ளுவரின் குறளுக்கிணங்க, தமிழ்நாடு அரசு மக்கள் நலன் காப்பதில் விழிப்புணர்வு கொண்டு பல்வேறு நலத் திட்டங்களை அறிவித்து, செயல்படுத்தி வருகிறது. அரசு அறிவிக்கும் அனைத்துத் திட்டங்களையும் துறைகளின் செயலாக்கங்களையும் மக்களுக்குக் கொண்டு செல்கின்ற தலைசிறந்த பணியினைச் செய்தி மக்கள் தொடர்புத் துறை செய்து வருகிறது.

ஏழையர் வாழ்வு ஏற்றம் பெறவும், மங்கையர் வாழ்வு மகிழ்வுறவும் அனைத்துத் தரப்பு மக்களின் நலன் காக்கவும், அரசு தரும் உன்னதமான திட்டங்களையும், அவை அளிக்கும் பயன்களையும், மக்கள் அறியும் வண்ணம் அவர்களிடையே விழிப்புணர்வை உருவாக்குவதும் இத்துறையின் முக்கிய நோக்கமாகும். இந்நோக்கங்கள், வெற்றியடையும் பொருட்டு, நவீன தொழில்நுட்ப வசதிகளுடன் விளம்பரப் பணிகளை பல வழிகளில் இத்துறை முனைப்போடு செய்து வருகிறது.

“தம்பி!

மக்களிடம் செல்,

மக்களின் மத்தியில் வாழ்.

அவர்களிடமிருந்து கற்றுக்கொள்.

அவர்களை நேசி,

அவர்களுக்கு என்ன தெரியுமோ

அதிலிருந்து தொடங்கு,

அவர்களிடம் என்ன இருக்கிறதோ

அதைக்கொண்டு நிர்மாணம் செய்”

என்றுரைத்தார் பேரறிஞர் அண்ணா. அவர்தம் அறிவுரைகளை நெஞ்சில் பதித்து, இத்துறை, அரசின் நல் தூதுவனாய் அரசின் திட்டங்கள், கொள்கைகள் மற்றும் சாதனைகள் மற்றும் நலத்திட்டங்களைப் பற்றிய செய்திகளைப் பொதுமக்கள் அறியச் செய்யும் அரும்பணியைத் தொடர்ந்து செம்மையாக மேற்கொண்டு வருகின்றது.

மக்களாட்சியில் நான்காம் தூணாக விளங்கும், பத்திரிகைகள் மற்றும் தொலைக்காட்சிகள் வாயிலாக, அரசின் திட்டங்கள் தொடர்பான தகவல்களை மக்களுக்கு நாள்தோறும் கொண்டு செல்ல சிறப்புமிகு செய்தி வெளியீட்டுப் பிரிவு.

நாட்டுக்காக தங்கள் வாழ்க்கையை அர்ப்பணித்த சான்றோர்கள் மற்றும் தமிழ் அறிஞர்களுக்கு திருவுருவச் சிலைகள், நினைவகங்கள் அமைத்துப் பராமரித்தல், அவர்களின் புகழுக்கு

மகுடம் சேர்க்கும் வகையில், விழாக்கள் எடுக்க – ஏற்றமிகு நினைவகங்கள் பிரிவு.

அரசின் வளர்ச்சித் திட்டங்களை எழிலுற விளம்பரப்படுத்த விளம்பரப் பிரிவு, நாளிதழ்களைப் பல ஆண்டுகள் பாதுகாத்து, தேவை ஏற்படும்போது செய்தி நறுக்குகள் தர மேற்கோள் பிரிவு;

மக்களுக்கும், ஆராய்ச்சி மாணவர்களுக்கும் பயன்பட மாநிலத் தகவல் மையம்.

அரசின் சாதனைகளை விளக்கச் செய்திப் படங்கள் மற்றும் திட்டங்கள் குறித்து குறும்படங்கள் தயாரிக்க தமிழ்நாடு திரைப்படப் பிரிவு.

திரைப்படத் துறையில் உள்ள பல்வேறு தொழில்நுட்பக் கலையை விரும்பிப் படிக்க மாணவர்களுக்கு உதவும் எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனம்.

அரசுத் திட்டங்களை மக்கள் அறிந்து பயன்பெறும் வண்ணம் அச்சிட 'தமிழரசு'.

அரசின் திட்டங்களை மக்களுக்கு விளங்க வைக்கும் அரசுப் பொருட்காட்சிகள் நடத்திட – பொருட்காட்சிப் பிரிவு.

மாவட்டங்களில், பல்வேறு அரசுத் துறைகளின் சாதனைகளையும், செயல்பாடுகளையும், விளக்கும் வகையில் பல்துறைப் பணி விளக்க முகாம்கள் நடத்திடவும், பல்வேறு ஊடகங்களின் துணையோடு அரசுத் திட்டங்களை மக்களுக்குக்

கொண்டு செல்லவும், செயலாற்றும் மாவட்ட செய்தி மக்கள் தொடர்பு அலுவலர்கள்.

அரசின் திட்டங்களும், பணிகளும், பயன்களும், கடைக்கோடியில் வாழும் மக்களைச் சீராகச் சென்றடையும் வகையில் செய்தி மக்கள் தொடர்புத் துறையில் நவீனத் தொழில்நுட்ப வசதிகளைப் பயன்படுத்தி தொடர்ந்து சிறப்புறப் பணியாற்றி வருகிறது.

அத்தியாயம்- 1

செய்தி வெளியீட்டுப் பிரிவு

செய்தி வெளியீட்டுப் பிரிவிலிருந்து நாள்தோறும் அரசின் அறிவிப்புகள், திட்டங்கள், நடைபெறும் நிகழ்ச்சிகளின் விவரங்கள், தொடர்புடைய வண்ணப் புகைப்படங்கள் ஆகியன அனைத்து ஊடகங்களுக்கும் உடனுக்குடன் மின் அஞ்சல் மூலம் அனுப்பப்பட்டு, அவை, மக்களுக்கு அறியச் செய்யப்படுகிறது.

இப்பிரிவில் தொடக்கக் காலங்களில், மாண்புமிகு முதலமைச்சர் அலுவலகம், மாண்புமிகு அமைச்சர் பெருமக்கள் மற்றும் பல்வேறு அரசுத் துறைகளிடமிருந்து பெறப்படும் செய்தி வெளியீடு/செய்திக் குறிப்புகள் தட்டச்சு செய்யப்பட்டு, அதனைப் பிரதிகள் எடுத்து, இப்பிரிவில் உள்ள இருசக்கர ஊர்திப் பணியாளர் மூலம் நாளிதழ்களுக்கும், தொலைக்காட்சிகளுக்கும் அனுப்பப்பட்டு வந்தது. காலமாற்றத்தினைத் தொடர்ந்து தொலைநகல் இயந்திரங்கள் பயன்பாட்டிற்கு வந்த பின்னர், செய்தி வெளியீடுகள் அனைத்தும் தொலைநகல் மூலம் அனுப்பப்பட்டு வந்தன. இந்நிலையில் மின் ஆளுமை அறிமுகத்திற்குப் பின்னர், செய்தி வெளியீடுகள்/செய்திக் குறிப்புகள் அனைத்தும் மின் அஞ்சல் மூலம் ஏறக்குறைய 100 முதல் 200 பத்திரிகைகள், காலமுறை இதழ்கள், செய்தி நிறுவனங்கள் மற்றும் தொலைக்காட்சி நிறுவனங்களுக்கு உடனுக்குடன் ஒரே சமயத்தில் அனுப்பி வைக்கப்பட்டு வருகிறது.

17.04.2007 முதல் 16.04.2008 வரை 893 செய்தி வெளியீடுகளும், 133 செய்திக் குறிப்புகளும், 747 புகைப்படம் / ஒளிப்படம் / செய்தி சேகரிப்புக் கடிதங்களும் அனுப்பப்பட்டுள்ளன.

கோப்புகளைக் கையாளுதல் மற்றும் காகிதப் பயன்பாடு இல்லா நிருவாகத்தை ஏற்படுத்துவதற்காக, இப்பிரிவில் செயல்படுத்தும் நோக்கோடு, 6 கணினிகள் இணையதள வசதியுடனும், சர்வர் வசதியுடனும் நிறுவப்பட்டுள்ளன. இதன் தரத்தினை நிலை உயர்த்திடவும் நடவடிக்கைகள் மேற்கொள்ளப்பட்டு வருகின்றன. இப்பிரிவில் கணினி மூலமாக உதவி இயக்குநர் நிலை வரை உரிய ஆணைகள் பெற வசதி உருவாக்கப்படுகிறது.

பத்திரிகையாளர் நலன்

பத்திரிகையாளர் ஓய்வூதியம்

பத்திரிகைத் துறையில் 20 ஆண்டுகள் பணியாற்றி பணியிலிருந்து ஓய்வுபெற்று, நலிவுற்ற நிலையில் உள்ள பத்திரிகையாளர்களுக்கு வழங்கப்பட்டு வரும் ஓய்வூதியம், இவ்வரசு பொறுப்பேற்ற பிறகு ரூ.3000/-லிருந்து ரூ.4000/-ஆக உயர்த்தப்பட்டு 19 நபர்களுக்கு வழங்கப்பட்டது. தற்போது இத்திட்டத்தின் கீழ் 62 நபர்கள் பயனடைந்து வருகின்றனர்.

பத்திரிகையாளர் குடும்ப ஓய்வூதியம்

1998 ஆம் ஆண்டு தொடங்கப்பட்ட, பத்திரிகையாளர் குடும்ப ஓய்வூதியத் திட்டத்தின் கீழ், ஓய்வூதியம் பெற்று இயற்கை எய்திய பத்திரிகையாளர்களின் துணைவியாருக்கு வழங்கப்பட்டு வந்த ஓய்வூதியம், இவ்வரசு பொறுப்பேற்ற பிறகு ரூ.1500/- லிருந்து ரூ.2000/-ஆக உயர்த்தப்பட்டு, தற்போது 17 நபர்களுக்கு குடும்ப ஓய்வூதியம் அளிக்கப்பட்டு வருகிறது.

பத்திரிகையாளர் குடும்ப உதவி நிதி

பத்திரிகைத் துறையில் ஆசிரியர், உதவி ஆசிரியர், நிருபர், புகைப்படக்காரர், மற்றும் பிழை திருத்துபவர் பணிகளில் 20 ஆண்டுகள் பணிபுரிந்து பணியில் இருக்கும்போது இயற்கை எய்தினால் அவர்களுடைய குடும்பங்களுக்கு பத்திரிகையாளர் குடும்ப உதவி நிதி, மாண்புமிகு முதலமைச்சர் பொது நிவாரண நிதியிலிருந்து வழங்கப்பட்டு வருகிறது.

பத்திரிகையாளர் நலன் கருதி, 20 ஆண்டுகள் பணிபுரிந்தால்தான், குடும்ப உதவி நிதி வழங்கப்படும் என்பதை மாற்றி, 5 ஆண்டுகள் பணிபுரிந்தால் ரூ.50 ஆயிரம் எனவும், 10 ஆண்டுகள் பணிபுரிந்தால் ரூ.100 இலட்சம் எனவும், 15 ஆண்டுகள் பணிபுரிந்தால் ரூ.1.50 இலட்சம் எனவும், 20 ஆண்டுகள் பணிபுரிந்தால் ரூ.2.00 இலட்சம் எனவும் வழங்க இவ்வரசால் ஆணை பிறப்பிக்கப்பட்டுள்ளது. இவ்வரசு பொறுப்பேற்ற பிறகு 14 பத்திரிகையாளர்களின் வாரிசுதாரர்களுக்குப் பத்திரிகையாளர் குடும்ப உதவி நிதி வழங்கப்பட்டது. இதுவரை மொத்தம் 43 நபர்களுக்கு இந்த நிதி வழங்கப்பட்டுள்ளது.

பத்திரிகையாளர் மருத்துவ சிகிச்சைக்கு நிதியுதவி

இவ்வரசு பொறுப்பேற்ற பிறகு நான்கு பத்திரிகையாளர்களின் மருத்துவ சிகிச்சைக்கு நிதியுதவியும், ஒரு பத்திரிகையாளர் மகளின் அறுவை சிகிச்சைக்கு நிதியுதவியும் என மொத்தம் ரூபாய் நான்கு இலட்சம் வழங்கியுள்ளது.

பத்திரிகையாளர்களுக்கு அரசு வாடகைக் குடியிருப்பு வசதி

பத்திரிகையாளர்களுக்கு தமிழ்நாடு வீட்டுவசதி வாரியம் மூலம் சிறப்பு அடிப்படையில் அரசு வாடகை வீடு ஒதுக்கப்பட்டு வருகிறது. இதுவரை தமிழகம் முழுவதும் 166 பத்திரிகையாளர்களுக்கு வாடகைக் குடியிருப்பு ஒதுக்கப்பட்டுள்ளது. 2007-2008ஆம் ஆண்டில் 25 பத்திரிகையாளர்களுக்கு வாடகைக் குடியிருப்பு வழங்கப்பட்டுள்ளது.

பத்திரிகையாளர்களுக்கு வீட்டுமனை வசதி

பத்திரிகையாளர்களுக்கு வீட்டுமனை வசதி வழங்கும் திட்டத்தின் கீழ் 11 மாவட்டங்களில் 428 பத்திரிகையாளர்களுக்கு வீட்டுமனை வழங்கப்பட்டுள்ளது.

பத்திரிகையாளர் நல நிதியம்

14.01.2008 அன்று வெளியிடப்பட்ட அரசாணை மூலம், தமிழ்நாடு அரசு பத்திரிகையாளர் நல நிதியம் என்னும் புதிய நிதியத்தை ஏற்படுத்தி, ரூபாய் ஒரு கோடி நிதி ஒதுக்கப்பட்டு, தமிழ்நாடு மின்விசை நிதி மற்றும் அடிப்படை வசதி மேம்பாட்டு நிறுவனத்தில் வைப்பீடு செய்யப்பட்டுள்ளது. இந்த வைப்பீட்டுத் தொகைக்கு மாதம் ஒன்றிற்கு வட்டியாக ரூபாய் 83,333/- கிடைக்கும். கடுமையான நோயினால் பாதிக்கப்பட்டு மருத்துவ சிகிச்சை மேற்கொள்ளும் பத்திரிகையாளர்களுக்கு மருத்துவ நிதி உதவியாக இந்த வட்டித் தொகையிலிருந்து ரூபாய் ஐம்பதாயிரத்திற்கு மிகாமல் நிதி உதவி அளிக்கப்படும்.

பத்திரிகையாளர் அறைக்கு இணையதள வசதி

தலைமைச் செயலகத்திலுள்ள பத்திரிகையாளர் அறையிலிருந்து ஒரே நேரத்தில் 20 பத்திரிகையாளர்கள் தங்கள் நிறுவனங்களுக்கு செய்திகளை/புகைப்படங்களை மின் அஞ்சல் அனுப்புவதற்கு அகண்ட கற்றை கம்பியில்லா வலைதள வசதி செய்து தரப்பட்டுள்ளது.

செய்தியாளர் அங்கீகார அடையாள அட்டை

செய்தியாளர்களுக்கு அரசு அமைத்துள்ள “பத்திரிகையாளர் அங்கீகாரக் குழு”வின் பரிந்துரையின் பேரில் ஆண்டுதோறும் செய்தியாளர் அங்கீகார அட்டை (Accreditation Card) வழங்கப்பட்டு வருகிறது. அதன்படி 2008 ஆம் ஆண்டிற்கான செய்தியாளர் அங்கீகார அட்டையை சென்னையில் 396 செய்தியாளர்களுக்கும், மற்ற மாவட்டங்களில் 82 செய்தியாளர்களுக்கும் வழங்கப்பட்டுள்ளது. மாவட்டங்களில் மாவட்ட ஆட்சித் தலைவர்கள் மூலம் 426 பத்திரிகையாளர்களுக்கு அடையாள அட்டை (Identity Card) வழங்கப்பட்டுள்ளது.

பத்திரிகையாளர்களுக்கு இலவச பேருந்துப் பயண அட்டை

அங்கீகார அட்டை மற்றும் அடையாள அட்டை பெற்ற பத்திரிகையாளர்கள் செய்தி சேகரிப்பதற்கு அரசுப் பேருந்துகளில் பயணம் மேற்கொள்ளும்போது இலவசமாகச் செல்வதற்கு ஏதுவாக ஓராண்டிற்கு இலவச பேருந்துப் பயண அட்டை வழங்கப்படுகிறது. சென்னையில் அங்கீகார அட்டை பெற்ற 300 பத்திரிகையாளர்களுக்கும், மாவட்டங்களில் அடையாள அட்டை

பெற்ற 946 பத்திரிகையாளர்களுக்கும் இலவச பேருந்துப் பயண அட்டை நடப்பாண்டில் வழங்கப்பட்டுள்ளது. இதற்குரிய தொகையினை அரசுப் போக்குவரத்துக் கழகங்களுக்கு இத்துறை ஈடு செய்கிறது.

காலமுறை இதழ் செய்தியாளர்களுக்கு செய்தியாளர் அட்டை

காலமுறை இதழ்களின் செய்தியாளர்களுக்கு “செய்தியாளர் அட்டை பரிந்துரைக் குழு”வின் பரிந்துரையின் பேரில் செய்தியாளர் அடையாள அட்டை வழங்கப்பட்டு வருகிறது. அதன்படி 2008 ஆம் ஆண்டிற்கு சென்னையில் 180 செய்தியாளர்களுக்கு செய்தியாளர் அடையாள அட்டை வழங்கப்பட்டுள்ளது.

தேசிய பத்திரிகை தினம்

மத்திய அரசின் செய்தி – ஒலிபரப்புத் துறையின் இந்திய பத்திரிகைகள் கூட்டமைப்பு (Press Council of India) நிறுவப்பட்ட நாளான நவம்பர் 16-ஐ தேசிய பத்திரிகை தினமாகக் கடைப்பிடித்து, மாணவ-மாணவிகளிடையே பேச்சுப் போட்டிகளை நடத்தி, வெற்றி பெற்றவர்களுக்குப் பரிசுகள் வழங்கி, கருத்தரங்குகள், விழாக்களை நடத்துமாறு கேட்டுக்கொண்டது. அதற்கேற்ப, தமிழகத்தில் அனைத்து மாவட்டங்களிலும், “ஊடகம் மக்களின் குரலாக – சுதந்திரத்திற்கு முன்பும், பின்பும்” என்ற தலைப்பில் கல்லூரி மாணவ/மாணவியரிடையே தமிழிலும் ஆங்கிலத்திலும் பேச்சுப் போட்டிகள் நடத்தி வெற்றி பெற்றவர்களுக்குப் பரிசுகள் வழங்கி கௌரவிக்கப்பட்டுள்ளது.

புகைப்படப் பிரிவு

புகைப்படப் பிரிவில் தொடக்க காலங்களில் எடுக்கப்பட்டு வந்த கருப்பு-வெள்ளைப் புகைப்படங்கள், இப்பிரிவிலேயே பிரதிகள் எடுக்கப்பட்டு, நாளிதழ்களுக்கும், காலமுறை இதழ்களுக்கும், இருசக்கர ஊர்திப் பணியாளர் மூலம் அனுப்பப்பட்டு வந்தன. மின் ஆளுமை அறிமுகத்திற்குப் பின்னர், தற்போது புதிய வகை டிஜிட்டல் கேமிராக்கள் மூலம் வண்ணப் புகைப்படங்கள் எடுக்கப்பட்டு, அவைகள் மின் அஞ்சல் மூலம் உடனுக்குடன் ஏறக்குறைய 200 ஊடகங்களுக்கு தலைமையிடத்திலிருந்து ஒரே நேரத்தில் அனுப்பி வைக்கப்படுகின்றன. அத்துடன் முக்கிய விழாக்கள் நடைபெறும் இடத்திலிருந்தே எடுக்கப்பட்ட புகைப்படங்களை உடனுக்குடன் அனுப்பும் வகையில், இணையதள வசதியுடன் கூடிய 3 புதிய மடிக்கணினிகள் வாங்கப்பட்டு, நிகழ்ச்சிகள் நடைபெறும் இடத்திலிருந்தே புகைப்படங்கள் ஊடகங்களுக்கு அனுப்பப்பட்டு வருகின்றன.

இப்புகைப்படங்கள் அனைத்தும், குறுந்தகட்டில் பதிவு செய்யப்பட்டு, அவைகள் எதிர்காலப் பயன்பாட்டிற்கு ஏதுவாக பாதுகாப்பாக வைக்கப்பட்டுள்ளன.

அத்தியாயம்-2

மேற்கோள் பிரிவு

அன்றாடம் வெளியாகும் ஆங்கிலம், தமிழ்-காலை மற்றும் மாலை நாளிதழ்கள் மற்றும் காலமுறை இதழ்களில் வெளிவரும் முக்கியச் செய்தி நறுக்குகளை, மாண்புமிகு முதலமைச்சர் அவர்களுக்கும், தொடர்புடைய மாண்புமிகு அமைச்சர் பெருமக்களுக்கும், தலைமைச் செயலாளர் மற்றும் துறைச் செயலாளர்களுக்கும், பார்வைக்கெனவும், நடவடிக்கைக்கெனவும் தொகுத்து அனுப்பும் முக்கியப் பணியை மேற்கோள் பிரிவு மேற்கொள்கிறது. இப்பிரிவில் 2001-ஆம் ஆண்டு முதலான முக்கிய நாளிதழ்களும், சென்னை திருவல்லிக்கேணியில் உள்ள பாரதியார் இல்லத்தில் 1990-ஆம் ஆண்டு முதல் 2000-ஆம் ஆண்டு வரையிலான நாளிதழ்களும் எதிர்காலத் தேவைக்கெனப் பாதுகாக்கப்பட்டு வருகின்றன.

செய்தி மக்கள் தொடர்புத் துறை இயக்குநர், புத்தகப் பதிவாளராகவும் (Registrar of Books) இருப்பதால், புத்தக வெளியீட்டாளர்களால் ஆண்டுதோறும் வெளியிடப்படும் புத்தகங்களின் இரண்டு பிரதிகள் பெறப்பட்டு, இப்பிரிவில் பதிவு செய்யப்படுகிறது.

அத்தியாயம்-3

நினைவகங்கள்

இந்திய சுதந்திரப் போராட்டத்தில் ஈடுபட்டு நாட்டிற்காகப் பெருந்தொண்டாற்றி பல்வேறு தியாகங்களைப் புரிந்த தலைவர்களையும் தமிழ்ச் சான்றோர்களையும், வருங்காலச் சந்ததியினருக்கு அறிமுகப்படுத்தி அவர்களுக்குச் சிறப்புச் செய்து போற்றிடும் வகையில் அவர்களின் நினைவாக 47 நினைவகங்கள், 4 அரங்கங்கள், 5 நினைவுத் தூண்கள், ஒரு நினைவுப் பூங்கா ஆகியவை இத்துறையால் உருவாக்கப்பட்டு, பேணிக்காக்கப்பட்டு வருகின்றன.

1. திருப்பூர் குமரன் நினைவகம், திருப்பூர், கோயம்புத்தூர் மாவட்டம்.
2. பகுத்தறிவுக் கவிராயர் உடுமலை நாராயணகவி மணிமண்டபம், உடுமலைப்பேட்டை, கோயம்புத்தூர் மாவட்டம்.
3. தந்தை பெரியார் நினைவகம், வைக்கம், கோட்டயம் மாவட்டம், கேரள மாநிலம்.
4. பெரியார்-அண்ணா நினைவகம், ஈரோடு, ஈரோடு மாவட்டம்.

5. தீரன் சின்னமலை மணிமண்டபம், அரசச்சலூர் கிராமம், ஈரோடு மாவட்டம்.
6. மூதறிஞர் இராஜாஜி பிறந்த இல்லம், தொரப்பள்ளி, கிருஷ்ணகிரி மாவட்டம்.
7. நாமக்கல் கவிஞர் இராமலிங்கம் நினைவு இல்லம், நாமக்கல் மாவட்டம்.
8. வ.வே.சுப்பிரமணியம் நினைவகம், வரகனேரி, திருச்சிராப்பள்ளி மாவட்டம்.
9. பட்டுக்கோட்டை கல்யாணசுந்தரம் மணி மண்டபம், பட்டுக்கோட்டை, தஞ்சாவூர் மாவட்டம்.
10. தில்லையாடி வள்ளியம்மை நினைவகம், தில்லையாடி, நாகப்பட்டினம் மாவட்டம்.
11. தமிழ்த் தாத்தா டாக்டர் உ.வே.சா நினைவில்லம், உத்தமதானபுரம், திருவாரூர் மாவட்டம்.
12. கவியரசர் கண்ணதாசன் மணி மண்டபம், காரைக்குடி, சிவகங்கை மாவட்டம்.
13. தவத்திரு குன்றக்குடி அடிகளார் மணிமண்டபம், குன்றக்குடி, சிவகங்கை மாவட்டம்.
14. மருதுபாண்டியர் நினைவு மண்டபம், திருப்பத்தூர், சிவகங்கை மாவட்டம்.

15. தியாக சீலர் கக்கன் மணிமண்டபம், தும்பைப்பட்டி, மேலூர் வட்டம், மதுரை மாவட்டம்.
16. தியாகி விஸ்வநாததாஸ் நினைவு மண்டபம், திருமங்கலம், மதுரை மாவட்டம்.
17. பரிதிமாற் கலைஞர் மணிமண்டபம் , விளாச்சேரி கிராமம், மதுரை மாவட்டம்.
18. மொழிஞாயிறு தேவநேயப்பாவாணர் மணிமண்டபம், சாத்தமங்கலம், மதுரை மாவட்டம்
19. பெருந்தலைவர் காமராஜர் பிறந்த இல்லம், விருதுநகர், விருதுநகர் மாவட்டம்.
20. பெருந்தலைவர் காமராஜர் நூற்றாண்டு மணிமண்டபம். விருதுநகர், விருதுநகர் மாவட்டம்.
21. மகாகவி பாரதியார் மணிமண்டபம், எட்டயபுரம், தூத்துக்குடி மாவட்டம்.
22. மகாகவி பாரதியார் இல்லம், எட்டயபுரம், தூத்துக்குடி மாவட்டம்.
23. கப்பலோட்டிய தமிழன் வ.உ.சிதம்பரனார் இல்லம், ஒட்டப்பிடாரம், தூத்துக்குடி மாவட்டம்.

24. வீரன் அழகுமுத்துக்கோன் மணிமண்டபம், கட்டாரங்குளம், தூத்துக்குடி மாவட்டம்.
25. சுதந்திரப் போராட்ட வீரன் சுந்தரலிங்கம் நினைவகம், கவர்ணகிரி, தூத்துக்குடி மாவட்டம்
26. சுதந்திரப் போராட்ட வீரன் வெள்ளையத்தேவன் நினைவகம், வல்லநாடு, தூத்துக்குடி மாவட்டம்.
27. உமறுப்புலவர் நினைவகம், எட்டயபுரம், தூத்துக்குடி மாவட்டம்.
28. கப்பலோட்டிய தமிழன் வ.உ.சி மணிமண்டபம், திருநெல்வேலி, திருநெல்வேலி மாவட்டம்.
29. பூலித்தேவன் நினைவு மாளிகை, நெற்கட்டும்செவல் கிராமம், திருநெல்வேலி மாவட்டம்.
30. பொதுவுடைமை வீரர் ப. ஜீவானந்தம் மணிமண்டபம், நாகர்கோவில், கன்னியாகுமரி மாவட்டம்.
31. காந்தி நினைவு மண்டபம், கன்னியாகுமரி, கன்னியாகுமரி மாவட்டம்.
32. பெருந்தலைவர் காமராஜர் மணிமண்டபம், கன்னியாகுமரி, கன்னியாகுமரி மாவட்டம்.

33. சதாவதானி செய்குத்தம்பி பாவலர் நினைவு மண்டபம், இடலாக்குடி, நாகர்கோவில், கன்னியாகுமரி மாவட்டம்.
34. பேரறிஞர் அண்ணா நினைவு இல்லம், காஞ்சிபுரம், காஞ்சிபுரம் மாவட்டம்.
35. முத்து மண்டபம், (இலங்கையின் கடைசித் தமிழ் மன்னர் விக்ரம ராஜ சிங்கன் நினைவகம்), வேலூர், வேலூர் மாவட்டம்.
36. பேரறிஞர் அண்ணா நினைவிடம் மற்றும் பேரறிஞர் அண்ணா அருங்காட்சியகம், மெரினா கடற்கரை, காமராஜர் சாலை, சென்னை மாவட்டம்.
37. பாரத ரத்னா டாக்டர் எம்.ஜி.ஆர்.நினைவிடம் மற்றும் அருங்காட்சியகம், மெரினா கடற்கரை, காமராஜர் சாலை, சென்னை மாவட்டம்.
38. மகாகவி பாரதியார் நினைவு இல்லம், துளசிங்கம் பெருமாள்கோயில் தெரு, திருவல்லிக்கேணி, சென்னை மாவட்டம்.
39. பெருந்தலைவர் காமராஜர் நினைவு இல்லம், திருமலைச்சாலை, தியாகராயநகர், சென்னை மாவட்டம்.
40. வள்ளுவர் கோட்டம், நுங்கம்பாக்கம், சென்னை மாவட்டம்.

41. காந்தி மண்டபம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
42. மூதறிஞர் இராஜாஜி நினைவாலயம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
43. மொழிப்போர்த்த தியாகிகள் மணிமண்டபம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
44. தியாகிகள் மணி மண்டபம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
45. பெரியவர் எம்.பக்தவத்சலம் நினைவிடம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
46. பெருந்தலைவர் காமராஜர் நினைவகம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
47. கண்ணியத் தென்றல் காயிதே மில்லத் மணி மண்டபம், காயிதேமில்லத் அரசினர் மகளிர் கல்லூரி அருகில், சென்னை மாவட்டம்.

அரங்கங்கள்

1. இராஜாஜி மண்டபம், ஓமந்தூரார் அரசினர் தோட்டம், அண்ணா சாலை, சென்னை மாவட்டம்.

2. கலைவாணர் அரங்கம், வாலாஜா சாலை, சென்னை மாவட்டம்.
3. அண்ணா கலை அரங்கம், வேலூர், வேலூர் மாவட்டம்.
4. மகாமகம் கலை அரங்கம், கும்பகோணம், தஞ்சாவூர் மாவட்டம்.

நினைவுத் தூண்கள்

1. “வெள்ளையனே வெளியேறு” இயக்கப் பொன்விழா நினைவுத் தூண், காந்தி மண்டப வளாகம், சர்தார் வல்லபாய் பட்டேல் சாலை, கிண்டி, சென்னை மாவட்டம்.
2. சுதந்திரப் பொன்விழா நினைவுத் தூண் (போர் நினைவுச் சின்னம் அருகில்), காமராஜர் சாலை, சென்னை மாவட்டம்.
3. குடியரசுப் பொன்விழா நினைவுத் தூண், (காந்தி சிலை அருகில்) காமராஜர் சாலை, சென்னை மாவட்டம்.
4. சிப்பாய்ப் புரட்சி நினைவுத் தூண், வேலூர், வேலூர் மாவட்டம்.
5. பெருந்தலைவர் காமராஜர் நூற்றாண்டு விழா நினைவுத் தூண், விருதுநகர், விருதுநகர் மாவட்டம்.

நினைவுப் பூங்கா

1. வீரபாண்டிய கட்டபொம்மன் தூக்கிலிடப்பட்ட இடத்தில் நினைவுப் பூங்கா, கயத்தாறு, தூத்துக்குடி மாவட்டம்.

மாண்புமிகு நிதியமைச்சர் அவர்களின் அறிவிப்பின்படி பசும்பொன் முத்துராமலிங்கத் தேவர் அவர்களின் 100-வது ஜெயந்தி விழா தொடர்பாக இராமநாதபுரம் மாவட்டம், பசும்பொன் கிராமத்தில் ரூ.50.00 இலட்சம் செலவில் பசும்பொன் முத்துராமலிங்கத் தேவர் அவர்களது நினைவு இல்லம் பழைமை மாறாமல் புதுப்பிக்கப்பட்டு, நூற்றாண்டு விழா தோரண வாயில் மற்றும் அணையா விளக்கு ஆகியவை அமைக்கப்பட்டதோடு மேலும் ரூ.10.00 இலட்சம் செலவில் பால்குடம் மற்றும் முளைப்பாரி எடுக்கும் இடத்திற்கு புதிய கட்டடம் கட்டப்பட்டு ஜெயந்தி விழா சிறப்பாக கொண்டாடப்பட்டது.

2007 ஆம் ஆண்டில், மதுரை மாவட்டம், சாத்தமங்கலம் என்ற இடத்தில் மொழிஞாயிறு தேவநேயப்பாவாணர் அவர்களுக்கு ரூ.39.60 இலட்சம் செலவிலும், தூத்துக்குடி மாவட்டம், வல்லநாடு என்ற இடத்தில் சுதந்திரப் போராட்ட வீரன் வெள்ளையத் தேவன் அவர்களுக்கு ரூ.25.00 இலட்சம் செலவிலும், கவர்ணகிரியில் சுதந்திரப் போராட்ட வீரர் சுந்தரலிங்கம் அவர்களுக்கு ரூ.25.00 இலட்சம் செலவிலும் சிலையுடன் கூடிய மணிமண்டபங்கள் அமைக்கப்பட்டு திறந்து வைக்கப்பட்டுள்ளன. மேலும் மதுரை

மாவட்டம், வினாச்சேரி கிராமத்தில் சூரிய நாராயண சாஸ்திரி என்னும் பரிதிமாற் கலைஞர் அவர்களுக்கு ரூ.7.90 இலட்சம் செலவில் நினைவில்லத்தைப் புதுப்பித்து சிலை அமைக்கப்பட்டு திறந்து வைக்கப்பட்டுள்ளது. இவை தவிர எட்டயபுரத்தில் அமுதகவி உற்றுப்புலவர் அவர்களுக்கு ரூ.22.50 இலட்சம் செலவில் நினைவகம் அமைக்கப்பட்டு திறந்து வைக்கப்பட்டுள்ளது.

திருவாரூர் மாவட்டம், வலங்கைமான் வட்டம், உத்தமதானபுரத்தில் தமிழ்த் தாத்தா டாக்டர் உ.வே.சா அவர்களுக்கு சிலையுடன் கூடிய நினைவில்லம் அமைக்க ரூ.1.37 இலட்சம் செலவில் அவர் வாழ்ந்த இல்லம் கையகப்படுத்தப்பட்டு ரூ.23.00 இலட்சம் செலவில் புனரமைக்கப்பட்டு 2008 ஆம் ஆண்டில் திறந்து வைக்கப்பட்டுள்ளது.

மாண்புமிகு செய்தித்துறை அமைச்சர் அவர்களின் அறிவிப்பின்படி கேரள மாநில வைக்கம் தந்தை பெரியார் நினைவகம், கிருஷ்ணகிரி மாவட்டம் மூதறிஞர் இராஜாஜி நினைவாலயம், நாகப்பட்டினம் மாவட்டம் தில்லையாடி வள்ளியம்மை நினைவகம், கோயம்புத்தூர் மாவட்டம் திருப்பூர் குமரன் நினைவகம், பகுத்தறிவுக் கவிராயர் உடுமலை நாராயணகவி மணிமண்டபம், சென்னை காந்தி அருங்காட்சியகம், தியாகிகள் மணிமண்டபம், மகாகவி பாரதியார் நினைவு இல்லம் மற்றும் மொழிப்போர்த் தியாகிகள் மணிமண்டபம் ஆகியன ரூ.43.45 இலட்சம் செலவில் சீரமைக்கப்பட்டுள்ளன.

சென்னை, கிண்டி, காந்தி மண்டப வளாகத்தில் தியாகிகள் மணிமண்டபம் முன்பு சுதந்திரப் போராட்ட வீரர் தியாகி செண்பகராமன் அவர்களுக்கு ரூ.1.77 இலட்சம் செலவில் பீடம் மற்றும் திருவுருவச் சிலை நிறுவப்பட்டுள்ளது.

தருமபுரி மாவட்டம், அதியமான் கோட்டையில், அதியமான் கோட்டம் மற்றும் 400 நபர்கள் அமரக்கூடிய பார்வையாளர்கள் மண்டபம் அமைத்திடும் வகையில், ரூ.115 இலட்சம் மதிப்பீட்டில் கட்டுமானப் பணிகள் முடிவறும் தருவாயில் உள்ளன.

சென்னை, கிண்டி, காந்தி மண்டப வளாகத்தில் ரெட்டமலை சீனிவாசன் அவர்களுக்கு மணிமண்டபம் அமைக்க ரூ.19.50 இலட்சம் நிதி ஒதுக்கீடு செய்யப்பட்டு பணிகள் முடிவறும் தருவாயில் உள்ளன.

அத்தியாயம்-4

அரசு விழாக்கள்

இந்தியத் திருநாட்டின் விடுதலைக்காக அரும்பாடுபட்ட, தன்னிகரில்லாத் தலைவர்களையும், தமிழ்மொழி வளர்ச்சிக்காக அல்லும் பகலும் அயராது உழைத்த அறிஞர் பெருமக்களைப் போற்றிப் புகழ்ந்திடவும், அவர்களுடைய தியாகங்களையும், அருமை பெருமைகளையும் நாட்டு மக்கள் அறிந்திடச் செய்யும் நோக்கோடும், அவர்களுடைய பிறந்த நாள் விழாக்கள் மற்றும் நினைவு நாள் நிகழ்ச்சிகள் அரசினால் நடத்தப்பட்டு வருகின்றன. அன்றைய தினத்தில் அவர்களது திருஉருவப் படத்திற்கு மலர் தூவி மரியாதை செலுத்தப்படுகிறது. கீழே குறிப்பிட்டுள்ள தலைவர்களின் திருவுருவச் சிலைகளுக்கு, அவர்களின் பிறந்த நாளின்போது, அவர்களின் புகைப்படம் வைத்து அரசின் சார்பில் மாலை அணிவித்து, மலர் தூவி மரியாதை செய்யப்படுகிறது

- | | |
|--------------|----------------------------------|
| 1. ஜனவரி 17 | பாரத ரத்னா டாக்டர் எம்.ஜி.ஆர். |
| 2. ஜனவரி 23 | நேதாஜி சுபாஷ் சந்திர போஸ் |
| 3. ஜனவரி 30 | மகாத்மா காந்தியடிகள் நினைவு நாள் |
| 4. ஏப்ரல் 14 | டாக்டர் அம்பேத்கர் |
| 5. ஏப்ரல் 27 | சர்.பிட்டி.தியாகராயர் |
| 6. ஏப்ரல் 29 | பாவேந்தர் பாரதிதாசன் |
| 7. ஜூன் 5 | கண்ணியத்தென்றல் காயிதேமில்லத் |
| 8. ஜூன் 24 | கவியரசர் கண்ணதாசன் |

- | | |
|-------------------|---|
| 9. ஜூலை 15 | பெருந்தலைவர் காமராஜர் |
| 10. ஜூலை 17 | தியாகிகள் தினத்தன்று பாஷ்யம் (எ) தியாகி ஆர்யா |
| 11. ஜூலை 17 | தியாகிகள் தினத்தன்று தியாகி சங்கரலிங்கனார் |
| 12. செப்டம்பர் 5 | கப்பலோட்டிய தமிழன் வ.உ.சி. |
| 13. செப்டம்பர் 15 | பேரறிஞர் அண்ணா |
| 14. செப்டம்பர் 17 | தந்தை பெரியார் |
| 15. செப்டம்பர் 29 | முன்னாள் மேயர் சிவராஜ் |
| 16. அக்டோபர் 2 | மகாத்மா காந்தியடிகள் |
| 17. அக்டோபர் 30 | பசும்பொன் முத்துராமலிங்கத் தேவர் |
| 18. நவம்பர் 14 | பண்டித ஜவஹர்லால் நேரு |
| 19. டிசம்பர் 10 | மூதறிஞர் இராஜாஜி |
| 20. டிசம்பர் 11 | மகாகவி பாரதியார் |

ஒவ்வொரு ஆண்டும், தூத்துக்குடி மாவட்டம், கோவில்பட்டியில் வீரன் அழகு முத்துக்கோன் பிறந்த நாள் விழாவும், ஒட்டப்பிடாரத்தில் வ.உ.சிதம்பரனார் பிறந்த நாள் விழாவும், பாஞ்சாலங்குறிச்சியில் வீரபாண்டிய கட்டபொம்மன் பிறந்த நாள் விழாவும், கவர்ணகிரியில் வீரன் சுந்தரலிங்கம் பிறந்த நாள் விழாவும், எட்டயபுரத்தில், மகாகவி பாரதியார் பிறந்த நாள் விழாவும், இராமநாதபுரத்தில் ரிபெல் முத்துராமலிங்க சேதுபதி பிறந்த நாள் விழாவும், ஈரோடு மாவட்டம் ஓடாநிலையில் தீரன் சின்னமலை

நினைவு ஆடிப்பெருக்கு விழாவும், நாமக்கல் மாவட்டம், கொல்லி மலையில் வல்வில் ஓரி விழாவும், சென்னை மற்றும் அனைத்து மாவட்டங்களிலும் மகாத்மா காந்தியடிகள் பிறந்த நாள் விழாவும், மதுரை மற்றும் இராமநாதபுரம் மாவட்டங்களில், பசும்பொன் முத்துராமலிங்கத் தேவர் பிறந்த நாள் விழாவும், கிருஷ்ணகிரி மாவட்டம் தொரப்பள்ளியில், மூதறிஞர் இராஜாஜி பிறந்த நாள் விழாவும் கொண்டாடப்படுகின்றன.

மகாத்மா காந்தியடிகளின் நினைவு நாள் ஆண்டுதோறும் ஜனவரி 30 அன்று அரசின் சார்பில் அனுசரிக்கப்படுகிறது. அன்று காந்தியடிகளின் திருவுருவப்படத்திற்கு மலர் தூவி மரியாதை செலுத்தப்படுகிறது.

தியாகிகள் தினம் ஆண்டுதோறும் ஜூலை 17 அன்று தியாகி சங்கரலிங்கனார் மற்றும் தியாகி ஆர்யா என்கிற பாஷ்யம் ஆகியோரின் சிலைகளுக்கு மாலை அணிவித்து மரியாதை செய்தல் நிகழ்ச்சி அரசின் சார்பில் நடத்தப்பட்டு வருகிறது.

சிறப்பு விழாக்கள்

- 1 சுதந்திரப்போராட்ட வீரர் பகத்சிங் அவர்களின் 100ஆவது பிறந்த நாள் விழா 28.9.2006 முதல் 27.9.2007 வரை ஓராண்டிற்கு சென்னை மற்றும் பிற மாவட்டங்களின் தலைநகரங்களில் கொண்டாடப்பட்டது.
- 2 பொதுவுடைமை வீரர் ப.ஜீவானந்தம் அவர்களின் 100ஆவது பிறந்த நாள் விழா 21.8.2007 அன்று சென்னை, கோவை மற்றும் கன்னியாகுமரி ஆகிய மாவட்டங்களில் கொண்டாடப்பட்டது.

- 3 பசும்பொன் முத்துராமலிங்க தேவர் அவர்களின் 100ஆவது பிறந்த நாள் விழா 30.10.2007 அன்று இராமநாதபுரம் மாவட்டத்தில் கொண்டாடப்பட்டது.
- 4 திருவள்ளூர் திருநாள் 16.01.2008 அன்று சென்னை வள்ளூர் கோட்டத்தில் கொண்டாடப்பட்டது.

அத்தியாயம்-5

விளம்பரம்

அரசின் கொள்கைகள், திட்டங்கள், அதன் செயல்பாடுகள் மற்றும் சாதனைகள் குறித்த விவரங்களையும் நாளிதழ்களில் விளம்பரம் செய்வதன் மூலம் அனைத்துத் தரப்பு மக்களும் முழுமையாக அறிந்துகொள்ளச் செய்யும் மகத்தான பணியை இத்துறை செய்து வருகின்றது.

தமிழ்நாடு அரசின், அனைத்துத் துறைகள், பல்வேறு கழகங்கள், அனைத்து வாரியங்கள், நிறுவனங்கள் ஆகியவற்றின் அனைத்து விளம்பரங்களும், நாளிதழ்கள் மற்றும் பருவ இதழ்களில் வெளியிடுதல் செய்தி மக்கள் தொடர்புத் துறையின் மூலம் ஒருமுகப்படுத்தப்பட்டு, வெளியிடப்பட்டு வருகின்றன. விளம்பரங்களின் தன்மை மற்றும் அவை சென்றடைய வேண்டிய பகுதி, மக்கள் ஆகியவற்றின் அடிப்படையில் பத்திரிகைகளுக்கு விளம்பரங்கள் அளிக்கப்பட்டு வருகின்றன.

அரசின் நலத் திட்டங்களான

- 1) வேலையில்லா பட்டதாரிகளுக்கு உதவித் தொகை
- 2) இலவச வண்ணத் தொலைக்காட்சிப் பெட்டி வழங்குதல்
- 3) நிலமற்ற ஏழை விவசாயிகளுக்கு நிலம் வழங்குதல்
- 4) ஏழைகளுக்கு இலவச எரிவாயு இணைப்புடன் கூடிய எரிவாயு அடுப்பு
- 5) சேலம் மாவட்டத்தில் அதி நவீன அரசு மருத்துவமனை திறக்கப்பட்டது

- 6) இளம் சிறார்களுக்கான இதய அறுவை சிகிச்சைத் திட்டம்
- 7) வேலூர் மாவட்டத்தில் திருவள்ளூர் பல்கலைக்கழகம் அடிக்கல் நாட்டப்பட்டது
- 8) மத்திய செம்மொழித் தமிழாய்வு நிறுவனம் தொடங்கப்பட்டது
- 9) அனைத்துப் பேரூராட்சிகளிலும் அண்ணா மறுமலர்ச்சித் திட்டம் தொடங்கப்பட்டது
- 10) சத்துணவுடன் வாரத்தில் மூன்று நாட்கள் முட்டை வழங்கும் திட்டம் தொடங்கப்பட்டது
- 11) திருச்சிராப்பள்ளி மாவட்டத்தில் மாநகராட்சி குடிநீர் விரிவாக்கத் திட்டம் தொடங்கப்பட்டது
- 12) புதிய அரியலூர் மாவட்டம் தொடங்கப்பட்டது
- 13) தமிழர் திருநாளை முன்னிட்டு, வறுமைக் கோட்டிற்குக் கீழே உள்ள குடும்பங்களுக்கு இலவச வேட்டி, சேலை வழங்குதல்
- 14) இந்திராகாந்தி முதியோர் ஓய்வூதிய தேசியத் திட்டம் தொடங்கப்பட்டது
- 15) கிருஷ்ணகிரி மாவட்டத்தில் புதிய மாவட்ட ஆட்சியர் அலுவலகம் மற்றும் பேருந்து நிலையம் துவங்கப்பட்டன. தகவல் தொழில்நுட்பப் பூங்காவிற்கு அடிக்கல் நாட்டப்பட்டது.
- 16) மாநகரப் போக்குவரத்துக் கழகத்தால் பல்வேறு வழித்தடங்களுக்கு புதிய பேருந்துகள் இயக்கி வைக்கப்பட்டன.
- 17) ஒகேனக்கல் கூட்டுக் குடிநீர் திட்டத்திற்கு அடிக்கல் நாட்டப்பட்டது

- 18) தமிழ்நாடு வஃக்பு வாரிய கட்டடம் திறந்து வைக்கப்பட்டது.
- 19) தமிழ்நாடு காவலர் உயர் பயிற்சியகம் ஊனமாஞ்சேரியில் திறந்து வைக்கப்பட்டது
- 20) பணி செய்யும் மகளிருக்கான தங்கும் விடுதிக்கு (சென்னை சாலிகிராமத்தில்) அடிக்கல் நாட்டப்பட்டது.

போன்ற அரசு நலத் திட்டங்கள் அனைத்துத் தரப்பு மக்களையும் சென்றடைந்து, அரசு நலத் திட்டங்கள் குறித்த விழிப்புணர்ச்சியை மக்களிடையே ஏற்படுத்தும் வகையில் முன்னணி நாளிதழ்களில் விளம்பரங்கள் வெளியிடப்பட்டன. உள்நாட்டு மற்றும் அயல்நாட்டு சுற்றுலாப் பயணிகளைக் கவர்ந்து, அவர்களின் எண்ணிக்கையை அதிகரிக்கும் வகையில், முக்கியத்துவம் வாய்ந்த விளம்பரங்கள் வெளியிடப்படுகின்றன. விளம்பரங்களுடன் இலவச கட்டுரைகளை வெளியிட நாளிதழ்களின் வெளியீட்டாளர்களுடன் கலந்துபேசி கட்டணத்தில் சலுகை பெற்று விளம்பரச் செலவில் சிக்கனம் கடைபிடிக்கப்படுகின்றது. இத்தகைய, தமிழ்நாட்டின் அடிப்படை கட்டமைப்புகளை வெளிப்படுத்தும் விளம்பரங்கள் அயல்நாட்டு நேரடி மூலதனத்தையும், பிற மாநிலங்களின் தொழில் முனைவோர்களிடமிருந்து புதிய கூடுதலான மூலதனத்தையும் ஈர்க்க வகை செய்துள்ளது.

நவீனத் தொழில்நுட்ப வசதிகளைப் பயன்படுத்தி கூடுதல் செலவு ஏதுமின்றி அனைத்து அரசு விளம்பரங்களும் மக்களை எளிதில் சென்றடையும் வகையில் ஒப்பந்தப்புள்ளி மற்றும் வரைகலை விளம்பரங்கள் மத்திய அரசின் தேசியத் தகவல் மையத்தின் வழியாக, தமிழக அரசின் www.tn.gov.in என்ற வலைதளத்தில்

இலவசமாக வெளியிடப்படுவதுடன், www.tender.tn.gov.in என்ற இணையதள முகவரியிலிருந்து டெண்டர் படிவங்களை இலவசமாகப் பெறுவதற்கு அனுமதி வழங்கப்பட்டுள்ளது. அரசு விளம்பரங்கள் பத்திரிக்கைகளில் வெளியிடப்படுவதுடன், இணையதளத்திலும் வெளியிடப்படுவதால், அரசின் வெளிப்படையான நிருவாகம் உறுதிப்படுத்தப்பட்டுள்ளது என்பதோடு, தகுதியான எவரும் தமிழக அரசின் ஒப்பந்தப்புள்ளிகளில் பங்கேற்க வழிவகை செய்யப்பட்டுள்ளது.

தமிழ்நாடு 1998-ஆம் ஆண்டு, ஒளிவுமறைவற்ற ஒப்பந்தப்புள்ளிகள் சட்டம் மற்றும் அதன்கீழ் இயற்றப்பட்ட தமிழ்நாடு 2000-ஆம் ஆண்டு ஒளிவுமறைவற்ற ஒப்பந்தப்புள்ளி விதிகள், ஆகியவற்றின்படி அரசின் செயல்பாடுகள் அனைத்தும் மக்கள் அறிந்துகொள்ளும் வகையில் மாவட்ட / மாநில ஒப்பந்தப்புள்ளி செய்திமலர்கள் வாரந்தோறும் வெளியிடப்படுகின்றன.

ரூ.5 இலட்சத்திற்கு மேல் ரூ.10 இலட்சம் வரையிலான கொள்முதல் மதிப்பு மற்றும் ரூ.10 இலட்சத்திலிருந்து ரூ.25 இலட்சம் வரையிலான பணிகளின் மதிப்பு ஆகியன பற்றிய ஒப்பந்தப்புள்ளி விளம்பரங்கள் மாவட்ட ஒப்பந்தப்புள்ளி செய்திமலரிலும், ரூ.10. இலட்சத்திற்கு மேற்பட்ட கொள்முதல் மதிப்பு மற்றும் ரூ.25 இலட்சத்திற்கு மேற்பட்ட பணிகளின் மதிப்பு ஆகிய ஒப்பந்தப்புள்ளி விளம்பரங்கள் மாநில ஒப்பந்தப்புள்ளி செய்திமலரிலும் வெளியிடப்படுகின்றன. இம்மலர்களில், ஒப்பந்தப்புள்ளிகள் மீது எடுக்கப்பட்ட முடிவுகளும் வெளியிடப்பட்டு வருகின்றன.

அத்தியாயம்-6

தமிழ்நாடு அரசு திரைப்பட விருதுகள் மற்றும் திரைப்பட மானியம்

தன்னிகரற்ற தமிழ்த் திரையுலகைப் போற்றி வளர்க்கவும் அதனை ஊக்கப்படுத்தவும், சிறந்த தமிழ்த் திரைப்படங்கள், நடிகர், நடிகையர் மற்றும் தொழில்நுட்பக் கலைஞர்கள் ஆகியோருக்கு தமிழ்நாடு அரசால் 1968-ஆம் ஆண்டு முதல் திரைப்பட விருதுகள் வழங்கப்படுகின்றன. சிறந்த திரைப்படங்கள், நடிகர் நடிகையர் மற்றும் தொழில்நுட்பக் கலைஞர்கள் ஆகியோரைத் தேர்வு செய்வதற்கென ஆண்டுதோறும் ஒரு தேர்வுக்குழு அரசால் நியமிக்கப்படுகிறது.

இக்குழுவால் தேர்வு செய்யப்படும் திரைப்படங்களுக்கு ஆண்டுதோறும் கீழ்க்கண்டவாறு விருதுகள் வழங்கப்படுகின்றன.

1. முதல் பரிசு – ரூ.2 இலட்சம் ரொக்கம்,
நினைவுப் பரிசு மற்றும் சான்றிதழ்
2. இரண்டாம் பரிசு – ரூ.1 இலட்சம் ரொக்கம்,
நினைவுப் பரிசு மற்றும் சான்றிதழ்
3. மூன்றாம் பரிசு – ரூ.75 ஆயிரம் ரொக்கம்,
நினைவுப் பரிசு மற்றும் சான்றிதழ்
4. சிறப்புப் பரிசு – ரூ.75 ஆயிரம் ரொக்கம்,
நினைவுப் பரிசு மற்றும் சான்றிதழ்

பெண்களின் நிலையை உயர்த்திக் காட்டி, அவர்களின் மேன்மையை விளக்கும் திரைப்படத்திற்கு சிறப்புப் பரிசாக ரூ.1.25

இலட்சம் ரொக்கம், நினைவுப் பரிசு மற்றும் சான்றிதழ் ஆகியவை வழங்கப்படுகின்றன.

சிறந்த நடிகர், நடிகையர் மற்றும் தொழில்நுட்பக் கலைஞர்கள் ஒவ்வொருவருக்கும் தலா 5 பவுன் தங்கப்பதக்கம், நினைவுப் பரிசு மற்றும் சான்றிதழ் வழங்கப்படுகின்றன.

2000-ஆம் ஆண்டிலிருந்து விருது பெறும் கலைஞர்களில் ஆண் மற்றும் பெண் குரல்வளக் (Dubbing) கலைஞர்களும் சேர்க்கப்பட்டுள்ளனர். சிறந்த குணச்சித்திர நடிகர், சிறந்த குணச்சித்திர நடிகை, சிறந்த நகைச்சுவை நடிகை ஆகியோருக்கான விருதுகள் புதிதாகத் தோற்றுவிக்கப்பட்டு 2001-ஆம் ஆண்டு முதல் வழங்கப்படுகின்றன. அளவான குடும்பம் மற்றும் திட்டமிட்ட குடும்ப நெறிகளைப் பிரதிபலிக்கின்ற திரைப்படங்களுக்கு முதல் பரிசு ரூ.50,000/-, இரண்டாம் பரிசு ரூ.25,000/- மூன்றாம் பரிசு ரூ.10,000/- வீதம் வழங்கப்பட்டு வருகின்றன. 2005 மற்றும் 2006ஆம் ஆண்டுகளுக்கான திரைப்பட விருதுகள் வழங்கும் விழா 16.10.2007 அன்று சென்னைப் பல்கலைக்கழக நூற்றாண்டு விழா மண்டபத்தில் சிறப்பாக நடைபெற்றது.

கலைத்துறை வித்தகர் விருதுகள்

தமிழ்த் திரையுலக வரலாற்றில் புகழிடம் பெற்று மக்கள் மனதில் நீங்காத இடம் பெற்ற தியாகராஜ பாகவதர், அறிஞர் அண்ணா, கலைவாணர், ராஜாசாண்டோ, மக்கள் திலகம் எம்.ஜி.ஆர், கவிஞர் கண்ணதாசன், நடிகர் திலகம் சிவாஜி கணேசன்

ஆகியோர் பெயர்களில் கலைத்துறை வித்தகர் விருதுகள் வழங்கப்படுகின்றன.

அரசு மானியம்

சமுதாய நோக்குடன் கூடிய தரமான தமிழ்த் திரைப்படங்கள் குறைந்த செலவில் தயாரிக்கப்படுவதை ஊக்குவிக்கும் நல்ல நோக்குடன் அவ்வாறு தயாரிக்கப்பட்ட தரமான தமிழ்த் திரைப்படங்களுக்கு மானியம் வழங்கும் திட்டத்தினை அரசு செயல்படுத்தி வருகிறது. ஆண்டுதோறும் தரமான தமிழ்த் திரைப்படங்களைத் தேர்ந்தெடுக்க ஒரு தேர்வுக்குழு அரசால் அமைக்கப்படுகிறது. தேர்ந்தெடுக்கப்படும் ஒவ்வொரு படத்திற்கும் ரூ.7 இலட்சம் மானியமாக வழங்கப்பட்டு வருகிறது. 2005-ஆம் ஆண்டு தேர்வுக்கு 45 திரைப்படங்களும் 2006-ஆம் ஆண்டு தேர்வுக்கு 49 திரைப்படங்களும் வரப்பெற்றன. மொத்தம் 70 படங்களுக்கு மானியம் வழங்க தேர்வுக்குழுவின் பரிந்துரை பெறப்பட்டது. இவற்றிற்கு விரைவில் மானியம் வழங்கிட நடவடிக்கைகள் மேற்கொள்ளப்பட்டு வருகின்றன. 2007-ஆம் ஆண்டில், வெளியிடப்பட்ட தமிழ்த் திரைப்படங்களில் நடிகை சிறந்த நடிகை, நடிகையர் மற்றும் தொழில்நுட்பக் கலைஞர்கள் ஆகியோருக்கு விருதுகள் வழங்கிட தேர்வுக்குழுவும், 2007-ஆம் ஆண்டில், வெளியிடப்பட்ட தரமான தமிழ்த் திரைப்படங்களுக்கு அரசு மானியம் வழங்கிட தேர்வுக்குழுவும் அமைக்க நடவடிக்கைகள் மேற்கொள்ளப்பட்டு வருகின்றன. 2007-ஆம் ஆண்டில், வெளியிடப்பட்ட தமிழ்த் திரைப்படங்களை தேர்வுக்குழுவின் பார்வையிட்டு அரசு மானியத்திற்குப் பரிந்துரை செய்வார்.

தேர்வுக்குழுவின் பரிந்துரையின் அடிப்படையில் மானியம் வழங்கப்படும்.

சின்னத்திரை விருதுகள்

1. 2007-2008-ஆம் ஆண்டிற்கான நிதிநிலை அறிக்கையில், சின்னத்திரை கலைஞர்களுக்கு தொடர்ந்து விருதுகளை வழங்கி, கலையுலகை ஊக்குவிக்கும் பணிகள் நிறைவேற்றப்படும் என்று அறிவித்ததையொட்டி, முதன் முறையாக மாண்புமிகு முதலமைச்சர் அவர்களால் 2006-ஆம் ஆண்டு முதல் சின்னத்திரை கலைஞர்களுக்கான விருதுகளை வழங்கிட தேர்வுக்குழு ஒன்று அமைக்கப்பட்டுள்ளது.
2. சின்னத்திரை விருதுக்கு 11 நெடுந்தொடர், 3 வாரத்தொடர் வரப்பெற்றன. தேர்வுக்குழு தெரிவு செய்து பரிந்துரைக்கும் சிறந்த நெடுந்தொடருக்கு முதல் பரிசு ரூ.2 இலட்சம் ரொக்கம் நினைவுப்பரிசு மற்றும் சான்றிதழும், சிறந்த நெடுந்தொடருக்கு இரண்டாம் பரிசு ரூ.1 இலட்சம் ரொக்கம் நினைவுப்பரிசு மற்றும் சான்றிதழும், சிறந்த வாரத்தொடர் ஒன்றிற்கு ரூ.1 இலட்சம் ரொக்கம் நினைவுப்பரிசு மற்றும் சான்றிதழும் வழங்கப்படும். மேலும் சிறந்த கதை ஆசிரியர், சிறந்த திரைக்கதை ஆசிரியர், சிறந்த உரையாடல் ஆசிரியர், சிறந்த இயக்குநர், சிறந்த ஒளிப்பதிவாளர், சிறந்த படத்தொகுப்பாளர், சிறந்த கதாநாயகன், சிறந்த கதாநாயகி, சிறந்த குணச்சித்திர நடிகர், சிறந்த குணச்சித்திர நடிகை, சிறந்த வில்லன் நடிகர், சிறந்த வில்லி நடிகை, சிறந்த

குழந்தை நட்சத்திரம், சிறந்த பின்னணி இசையமைப்பாளர், சிறந்த பின்னணி குரல் கொடுப்பவர் (ஆண்) சிறந்த பின்னணி குரல் கொடுப்பவர் (பெண்), சிறந்த தந்திரக் காட்சியாளர் ஆகியோருக்குத் தலா 5 பவுன் தங்கப் பதக்கம், நினைவுப்பரிசு மற்றும் சான்றிதழும் வழங்கப்படும்.

ஆண்டின் சிறந்த சாதனையாளர், ஆண்டின் சிறந்த வாழ்நாள் சாதனையாளர் ஆகியோருக்குத் தலா ரூ.1 இலட்சம் ரொக்கம், நினைவுப்பரிசு மற்றும் சான்றிதழ் வழங்கப்படும்.

‘இனமுரசு’ சத்யராஜ் நடத்த ‘பெரியார்’ என்ற திரைப்படத்திற்கு ரூ.95 இலட்சம் மானியம் வழங்கப்பட்டது.

தமிழ்த் திரைப்படத் துறையினருக்கு வழங்கப்படும்

அரசின் சலுகைகள்

1. குறைந்த செலவில் தயாரித்து வெளியிடப்படும் தரமான தமிழ்த் திரைப்படங்களுக்கு தலா ரூ.7 இலட்சம் மானியம் வழங்கப்படுகிறது.
2. சிறந்த தமிழ்த் திரைப்படங்கள், நடிகர், நடிகையர் மற்றும் தொழில்நுட்பக் கலைஞர்கள் ஆகியோருக்கு, ரொக்கப்பரிசு, நினைவுப்பரிசு மற்றும் தங்கப்பதக்கம், சான்றிதழ்கள் ஆகியவை வழங்கப்படுகின்றன.
3. திரைப்படத்துறையில் சீரிய சாதனை புரிந்தவர்களுக்கு கலைத்துறை வித்தகர் விருதுகள் வழங்கப்படுகின்றன.
4. அரசுக்குச் சொந்தமான இடங்களில் படப்பிடிப்பு நடத்த ஒற்றைச் சாளர முறையில் அனுமதி வழங்கப்படுகிறது.

5. திரைப்படத்துறையில் ஏற்படும் பிரச்சினைகளைத் தீர்த்து வைக்க, மாவட்ட மற்றும் மாநில அளவில் குழுக்கள் அமைக்கப்பட்டுள்ளன.
6. சண்டைக்காட்சியில் நடிக்கும்பொழுது சண்டைப் பயிற்சியாளர் காயமுற்று இறந்தால், அவரது குடும்பத்தினருக்கு ரூ.1 இலட்சமும், செயல்பட முடியாத அளவுக்கு ஊனமுற்றால் ரூ.50 ஆயிரமும் முதலமைச்சரின் பொது நிவாரண நிதியிலிருந்து வழங்கப்படுகிறது.
7. திரைப்படம் மற்றும் தொலைக்காட்சித் துறையினரின் வேண்டுகோளுக்கிணங்க, அவர்களை மேலும் ஊக்கப்படுத்தும் வகையில், வெளிப்புறப் படப்பிடிப்புக்கான கட்டணங்கள் கணிசமாகக் குறைக்கப்பட்டு அரசாணை வெளியிடப்பட்டுள்ளது.
8. தேசிய மற்றும் சர்வதேச விருதுகள் பெறும் தமிழ்த் திரைப்படங்களுக்கு அந்த விருதுகள் பெற்றமைக்காக தமிழ்நாடு அரசு அவர்களை ஊக்குவிக்கும் பொருட்டு ஊக்கத் தொகை வழங்கும் திட்டத்தைத் தொடங்க ஆணையிடப்பட்டுள்ளது.

தமிழில் தலைப்பு

தமிழ்மொழி ஆர்வத்திற்கு மேலும் ஊக்கம் அளித்திடும் வகையில், புதிய திரைப்படங்களுக்கு தமிழிலேயே பெயர் சூட்டப்படுமானால், அந்தத் திரைப்படங்களுக்கு 22.07.2006 முதல் கேளிக்கை வரியிலிருந்து முழுமையான விலக்களித்து, வணிக வரித்துறையால் ஆணை வெளியிடப்பட்டது.

அத்தியாயம்-7

தமிழ்நாடு திரைப்படப் பிரிவு

திரைப்படம், ஒலி-ஒளி ஊடகத்தில் பெருமளவில் உள்ள வாய்ப்புகளைப் பயன்படுத்திக் கொள்ளும் வகையிலும், அவற்றை மக்களுக்கும் அரசுக்கும் இடையே ஒரு சிறந்த இணைப்புக் கருவியாகப் பயன்படுத்தவும், அரசு, 1968-ஆம் ஆண்டில் தமிழ்நாடு திரைப்படப்பிரிவைத் தோற்றுவித்தது. தொடக்கத்தில், தமிழ்நாடு திரைப்படப்பிரிவு, எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனத்தின் ஓர் அங்கமாகச் செயல்பட்டு வந்தது. பின்னர் 1973 ஆம் ஆண்டு முதல் சென்னை அடையார் தகவல் தொழில்நுட்பப் பெருவழியை (IT Corridor) ஒட்டியுள்ள திரைப்பட நகரத்தில் தமிழ்நாடு திரைப்படப்பிரிவு தனியாகச் செயல்படத் தொடங்கியது.

தமிழ்நாடு திரைப்படப்பிரிவின் முக்கியமான நடவடிக்கைகள்

சட்டமன்றப் பேரவை நடவடிக்கைகள் ஒளிபரப்பு

சட்டமன்றப் பேரவையின் அன்றாட நிகழ்ச்சிகளை வீடியோவில் பதிவு செய்து அவற்றைத் தொகுத்து, தனியார் தொலைக்காட்சிகளுக்கு வழங்கப்படுகிறது.

அ) 35 மிமீ. செய்தி மலர் தயாரிப்பு

செய்திமலர்கள் படப்பிடிப்புகள் 10 நிமிட படங்களாகத் தொகுக்கப்பட்டு, மத்திய அரசு திரைப்படப்பிரிவின் சென்னை மற்றும் மதுரை கிளைகளின் உதவியுடன் தமிழகமெங்கிலும் உள்ள திரையரங்குகளில் வெளியிடப்படுகின்றன.

ஆ) செய்திப்படப்பிடிப்பு

தமிழ்நாடு திரைப்படப்பிரிவு, மாண்புமிகு தமிழக முதலமைச்சர் அவர்கள் பங்கேற்கும் நிகழ்ச்சிகளையும், தமிழ்நாட்டில் நடைபெறும் அனைத்து முக்கிய அரசு நிகழ்ச்சிகளையும் திரைப்படங்களாகவும் மற்றும் ஒளிப்பதிவு நாடாக்களாகவும் தயாரிக்கிறது.

இ) 35 மிமீ. திரைப்படம் மற்றும் ஒளிப்பதிவு நாடா விளக்கப்படம் தயாரிப்பு

தமிழ்நாடு அரசின் அனைத்துத் துறைகள்/வாரியங்கள்/கழகங்களுக்குத் தேவைப்படும் விளக்கப்படங்களை தமிழ்நாடு திரைப்படப்பிரிவு தயாரிக்கிறது. தமிழ்நாடு திரைப்படப்பிரிவு இதுவரை குடும்பநலம், வேளாண்மை, மக்கள் நல்வாழ்வு, கூட்டுறவு போன்ற முக்கியமான பொருண்மைகள் குறித்து, 10லிருந்து 20 நிமிடம் வரை ஓடக்கூடிய, திரைப்படம் மற்றும் ஒளிப்பதிவு நாடாக்களைத் தயாரித்துள்ளது. விளக்கப்படங்கள் திரையரங்குகளிலும் செய்தித்துறையின் (மாவட்ட செய்தி மக்கள் தொடர்பு அலுவலர்களின் கீழ் செயல்படும்) கள விளம்பர அலகுகள் மூலமும் வெளியிடப்படுகின்றன.

ஈ) வீடியோ செய்திமலர் தயாரிப்பு

தமிழ்நாடு திரைப்படப்பிரிவு முக்கிய மக்கள் நலத் திட்டங்கள் அடங்கிய வீடியோ செய்தி மலர்களைத் தயாரித்துள்ளது. வீடியோ செய்தி மலர்கள் செய்தித்துறையில் கள விளம்பர அமைப்பு மற்றும் முன்னணி தனியார் தொலைக்காட்சி மூலம் விளம்பரப்படுத்தப்படுகின்றன.

உ) அங்கீகரிக்கப்பட்ட தயாரிப்பாளர்கள்

தமிழ்நாடு திரைப்படப்பிரிவு விளக்கப்படங்கள் தயாரிக்க இயலாத நேரங்களில் தனியார் தயாரிப்பாளர்களின் சேவைகள் பயன்படுத்தப்படுகின்றன. இதற்கென 105 தனியார் திரைப்படத் தயாரிப்பாளர் அடங்கியப் பட்டியலை அரசு அங்கீகரித்துள்ளது. இந்தப் பட்டியலில் உள்ள படத் தயாரிப்பாளர்கள் தமிழ்நாடு திரைப்படப்பிரிவுக்காக (திரைப்படம்/ஒளிப்பதிவு நாடா) விளக்கப்படங்கள் தயாரித்துள்ளனர். மேலும் திரைப்படம்/ஒளிப்பதிவு நாடா கோப்புக் காட்சிகளை தனியார் படத் தயாரிப்பாளர்களுக்கு அவர்கள் விருப்பத்தின் பேரில் விற்கப்படுகின்றன.

அத்தியாயம்-8

எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனம்

எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனம் திரைப்படத் தயாரிப்பு தொழில்நுட்பக் கல்வி நுணுக்கங்களையும், கலை உணர்வுகளையும் பயிற்றுவிக்கும் முன்னோடி நிறுவனம் ஆகும். இந்நிறுவனத்தின் முக்கியக் குறிக்கோள் பல்வேறு விதமான திரைப்படங்கள் மற்றும் வீடியோ படங்கள் தயாரிப்பதற்குத் தேவையான தொழில்நுட்பங்களையும் பிற திரைப்படத் துணைப்பாடங்களையும் மாணவர்களுக்குக் கற்றுத்தருவதாகும்.

இந்தியாவில் உள்ள திரைப்படம் மற்றும் தொலைக்காட்சித் தொழில்நுட்பப் பயிற்சி தரும் மூன்று நிறுவனங்களில் எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனமும் ஒன்றாகும்.

எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனம், தமிழக அரசால் நடத்தப்பட்டு வருகிறது. இது செய்தி மற்றும் மக்கள் தொடர்புத் துறை இயக்குநர், அவர்களின் கட்டுப்பாட்டில் இயங்கி வருகிறது.

எம்.ஜி.ஆர். அரசு திரைப்படம் மற்றும் தொலைக்காட்சிப் பயிற்சி நிறுவனத்தில் கீழ்க்கண்ட பட்டயப் படிப்புகள் நடத்தப்படுகின்றன.

வ. எண்	பட்டயப் படிப்புகளின் பெயர்	காலம்	கல்வித் தகுதி	இருக்கைகளின் எண்ணிக்கை
1.	இயக்குதல் மற்றும் திரைக்கதை வசனம் எழுதுதல்	3 ஆண்டுகள்	ஏதாவது ஒரு பட்டப்படிப்பு	14
2.	ஒளிப்பதிவு	3 ஆண்டுகள்	மேல்நிலை வகுப்பு தேர்ச்சி	14
3.	ஒளிப்பதிவு மற்றும் ஒளிப்பொறியியல்	3 ஆண்டுகள்	மேல்நிலை வகுப்பு தேர்ச்சி	14
4.	படத்தொகுப்பு	3 ஆண்டுகள்	மேல்நிலை வகுப்பு தேர்ச்சி	14
5.	படம் பதனிடுதல்	3 ஆண்டுகள்	மேல்நிலை வகுப்பு தேர்ச்சி	14

ஒவ்வொரு ஆண்டும் மாணவர்களின் சேர்க்கை பற்றிய விவரம் தமிழ் மற்றும் ஆங்கில நாளேடுகளில் விளம்பரம் வெளியிடப்பட்டு ஒவ்வொரு கல்வியாண்டிலும் ஜூலை மாதத்தில் மாணவர்களின் சேர்க்கை நடைபெறுகின்றது.

இந்நிறுவனத்தில் பயிற்சி அளிக்கப்படும் எல்லா பட்டயப் படிப்புகளுக்கும் புதுடில்லியில் உள்ள அகில இந்திய தொழில்நுட்பக் கல்விக்குழு (AICTE) அங்கீகாரம் அளித்துள்ளது.

இறுதி ஆண்டில், அனைத்துத் துறைகளில் பயிலும் மாணவர்கள் ஒன்று சேர்ந்து 14 குழுக்களாகப் பிரிக்கப்பட்டு

ஒவ்வொரு குழுவும் ஒரு பட்டயக் குறும்படம் வீதம் 14 பட்டயப் படங்கள் தயாரிக்க பயிற்சி அளிக்கப்படுகிறது. மேலும், தமிழக அரசு ஆண்டுதோறும் பட்டயப் படிப்பு மாணவர்களின் படப்பிடிப்பு தயாரிப்புச் செலவிற்காக ரூ.14 இலட்சம் வழங்கப்படுகிறது.

தமிழ்நாடு அரசு “எம்.ஜி.ஆர் அரசு திரைப்படம் மற்றும் தொலைக்காட்சிப் பயிற்சி நிறுவன மாணவர் குறும்பட விருது” என்ற பெயரில் இந்நிறுவன மாணவர்கள் தயாரிக்கும் பட்டய குறும்படங்களின் சிறந்த இயக்குநர், சிறந்த ஒளிப்பதிவாளர், சிறந்த ஒளிப்பதிவாளர், சிறந்த படத்தொகுப்பாளர் மற்றும் சிறந்த படச்சுருள் பதனிடுபவர் ஆகியோருக்கு தலா ஒரு பவுன் தங்கப்பதக்கம் மற்றும் ரூ.5000/- ரொக்கம் மற்றும் நினைவுப் பரிசு வழங்கி வருகிறது.

மாணவர்களால் தயாரிக்கப்படும் பட்டயப் படங்களை தேசிய மற்றும் சர்வதேச திரைப்பட விழாக்களில் கலந்து கொள்ள அனுப்பும் பொருட்டு ஆண்டுதோறும், தமிழக அரசு ரூ.75,000/- நிதி ஒதுக்கீடு செய்துள்ளது.

எம்.ஜி.ஆர். திரைப்பட நகரிலுள்ள சீர்வளி வசதி செய்யப்பட்டப் படப்பிடிப்புத் தளத்தினை, இந்நிறுவன கட்டுப்பாட்டில் விட்டு அதன் சீரமைப்புப் பணிகளுக்காக, ரூ.1.43 கோடி ஒதுக்கீடு செய்யப்பட்டு, தற்போது பொதுப்பணித் துறை மூலம் பணிகள் மேற்கொள்ளப்பட்டு வருகின்றன.

மாணவர்களது பயன்பாட்டிற்காக மாணவர்கள் படப்பிடிப்புத் தளம் ரூ.17.86 இலட்சம் செலவில் புதுப்பிக்கப்பட்டுள்ளது.

2007-08ஆம் ஆண்டு பகுதி-II திட்டத்தின் கீழ் ரூ.67.47 இலட்சம் செலவில் ஒளிப்பதிவுப் பிரிவில் படப்பிடிப்புக் கருவிகள் மேம்படுத்தப்பட்டுள்ளன.

அத்தியாயம்-9

திரைப்படம், வீடியோ மற்றும் கேபிள் தொலைக்காட்சி இணைப்பு

தமிழ்நாட்டில் திரைப்படத் தொழில் பல ஆயிரக்கணக்கான கலைஞர்களுக்கும், தொழில் நுட்ப வல்லுநர்களுக்கும் வேலை வாய்ப்பளிக்கும் முக்கியத் தொழிலாக தொடர்ந்து விளங்குகிறது. குறைந்த மற்றும் நடுத்தர வருமானப்பிரிவைச் சார்ந்தவர்களுக்கு திரையரங்குகளில் திரைப்படங்களைப் பார்ப்பது என்பது ஒரு முக்கியமான பொழுது போக்காகும். எனவே அரசு திரைப்படத்தொழிலுக்குச் சலுகைகளை வழங்கி வருகிறது.

2. தமிழ்நாட்டில் கீழ்க்கண்டவகையிலான மொத்தம் 1,526 திரையரங்குகள் உள்ளன.

1. நிரந்தரத் திரையரங்குகள்	: 1,219
2. ஓரளவு நிரந்தரத் திரையரங்குகள்	: 121
3. நிரந்தரமற்ற திரையரங்குகள்	: 179
4. திறந்த வெளித் திரையரங்குகள்	: 7

மொத்தம் : 1526

3. தற்போதுள்ள திரைப்படச் சட்டம் அதாவது 1955ஆம் ஆண்டு தமிழ்நாடு திரைப்படச் (முறைப்படுத்துதல்) சட்டம் மிகவும் பழைமையான ஒன்று. அதில் சினிமாத்துறையில் ஏற்பட்டுள்ள நவீன முன்னேற்றங்களைக் கையாள போதுமான வழிவகைகள் இல்லை.

எனவே தற்போதுள்ள 1955-ஆம் ஆண்டு தமிழ்நாடு திரைப்படம் (முறைப்படுத்துதல்) சட்டம் மற்றும் அதன் கீழ் ஏற்படுத்தப்பட்ட விதிகளை மாற்றி அமைக்க வேண்டியது அவசியம் என அரசு கருதுகிறது. எனவே, மேற்படி சட்டம் மற்றும் விதிகளுக்கு தகுந்த மாற்றங்களைத் தெரிவிக்கும் வகையில் நிலநிருவாகத்துறை சிறப்பு ஆணையர் மற்றும் ஆணையர் அவர்களின் தலைமையில் அலுவல் மற்றும் அலுவல் சாராத உறுப்பினர்களைக் கொண்ட குழுவை 2007ஆம் ஆண்டு ஆகஸ்டு மாதத்தில் அரசு அமைத்தது. அந்தக் குழு அரசுக்கு தன்னுடைய அறிக்கையை விரைவில் அளிக்கும் என எதிர்பார்க்கப்படுகிறது.

4. இந்த அரசு ஆட்சிப் பொறுப்பேற்றவுடன் தமிழில் பெயரிடப்பட்ட பழைய மற்றும் புதிய தமிழ்த்திரைப்படங்களுக்கு கேளிக்கைவரி விலக்களித்தல், பொது இடங்களில் எடுக்கப்படும் படப்பிடிப்பிற்கான கட்டணங்களைப் பெருமளவில் குறைத்தல் போன்ற பல்வேறு சலுகைகளை திரைப்படத்தொழிலுக்கு வழங்கியுள்ளது. இந்தப் பயன்கள் பொதுமக்களைச் சென்றடையும் வகையில் 01.01.2007 முதல் திரையரங்க நுழைவுக் கட்டணங்கள் குறைக்கப்பட்டுள்ளன. பல்வேறு அமைப்புகள் கொண்ட திரையரங்குகளில் உள்ள வசதிகளைக் கருத்திற் கொண்டு அரசு சில நிபந்தனைகளுக்குட்பட்டு அந்த திரையரங்கங்களுக்கு தனியாக நுழைவுக் கட்டணங்களை நிர்ணயித்துள்ளது. அரசு புதிதாக நிர்ணயித்துள்ள கட்டணங்களை செயற்படுத்தவும், அரசு நிர்ணயித்த குறைந்த கட்டணங்களின் பலன்கள் பொதுமக்களுக்குச் சென்றடைவதை உறுதி செய்யவும் எந்தவொரு திரையரங்கும் அரசு நிர்ணயித்த கட்டணத்தைவிட கூடுதலாக

வசூலிக்கவில்லை என்பதை உறுதி செய்யும்படி திரையரங்கிற்கு உரிமம் வழங்கும் அதிகாரிகள் அறிவுறுத்தப்பட்டுள்ளனர். மேலும் வருவாய், வணிகவரி மற்றும் காவல் துறையைச் சேர்ந்த மூத்த அதிகாரிகளைக் கொண்ட குழுவின் மூலம் திரையரங்குகளில் கூட்டாய்வு மேற்கொள்ளவும் அவர்கள் அறிவுறுத்தப்பட்டுள்ளனர்.

5. கம்பிவடத் (கேபிள்) தொலைக்காட்சி கட்டமைப்பு

1995ஆம் ஆண்டு கேபிள் தொலைக்காட்சி கட்டமைப்பு (முறைப்படுத்துதல்) சட்டம் இந்தியா முழுவதும் உள்ள கேபிள் தொலைக்காட்சி கட்டமைப்பினை முறைப்படுத்துகிறது. 2000 ஆம் ஆண்டு திருத்தப்பட்ட கேபிள் தொலைக்காட்சி (முறைப்படுத்தல்) சட்டத்தின் (சட்டம் 36/2000) படி மாவட்ட மாஜிஸ்ட்ரேட்டுகள், உட்கோட்ட மாஜிஸ்ட்ரேட்டுகள் மற்றும் சென்னை காவல்துறை ஆணையாளர் ஆகியோர், இச்சட்டத்தின் 3,5,6 அல்லது 8 ஆகிய பிரிவுகளை மீறும் கேபிள் தொலைக்காட்சி இயக்குபவர்கள் மீது நடவடிக்கை எடுக்கும் அதிகாரிகளாக நியமிக்கப்பட்டுள்ளனர். மத்திய அரசு, 09.01.2004ஆம் நாளிட்ட அதன் அறிவிக்கையின் மூலம், கேபிள் தொலைக்காட்சி சேவையை இந்திய தொலைத்தொடர்பு ஒழுங்குமுறை ஆணையத்திடம் (TRAI) ஒப்படைத்துள்ளது.

6. 1995ஆம் ஆண்டு கேபிள் தொலைக்காட்சி கட்டமைப்பு (முறைப்படுத்துதல்) சட்டத்தின் (மத்தியச் சட்டம்) 4A பிரிவு கட்டண அலைவரிசைகளை பார்க்கும் ஏற்பாட்டு முறையில் (CAS) ஒளிபரப்ப வகை செய்கிறது. இது, சந்தாதாரர்கள் தாங்கள் காண விரும்பும்

கட்டண அலைவரிசைகளைக் காண்பதற்கு ஏதுவாக ஏற்படுத்தப்பட்ட ஒரு வழிமுறையாகும். பார்வையாளர்கள், தாம் காண விரும்பும் அலைவரிசைகளுக்கு மட்டுமே கட்டணம் செலுத்துவதற்கு இது வழிவகை செய்யும். கட்டண அலைவரிசை ஒளிபரப்புகளைக் காண்பதற்கு கம்பிவட மேல்நிலைப் பெட்டி (செட்-டாப் பாக்ஸ்) என்னும் கருவியைப் பயன்படுத்த வேண்டும். ஆனால் கட்டணமில்லாத அலைவரிசைகளைக் காண 'செட்டாப் பாக்ஸ்' தேவையில்லை. கட்டண அலைவரிசைகளைக் பார்க்கும் ஏற்பாட்டுமுறை, சென்னை மாநகரில், 01.09.2003 முதல் செயல்படுத்தப்பட்டு 31.12.2006 முதல் திறம்பட செயல்பட்டு வருகிறது.

7. வீடியோ சட்டமும் விதிகளும்

1984ஆம் ஆண்டு தமிழ்நாடு வீடியோ கேசட் பதிவுக் கருவிகள் மூலமாக தொலைக்காட்சிப் பெட்டி திரையிலும், கம்பிவடத் தொலைக்காட்சிப் பெட்டித் திரையிலும் திரைப்படங்களைக் காட்டுதல் (முறைப்படுத்தல்) சட்டம் தமிழ்நாட்டில் வீடியோ கேசட் பதிவுக்கருவிகளைப் பயன்படுத்தி, திரைப்படங்களை தொலைக்காட்சித் திரைகளில் ஒளிபரப்பு செய்வதை முறைப்படுத்துகிறது. இச்சட்டம் வீடியோ கேசட் பதிவுக் கருவிகள் மூலம் தொலைக்காட்சித் திரையில் திரைப்படங்களை ஒளிபரப்புவதற்கும், வீடியோ நூலகங்கள் நடத்துவதற்கும் தனியார்களுக்கு உரிமம் வழங்க வகை செய்கிறது. மாவட்ட அளவில் அந்தந்த மாவட்ட ஆட்சியர்களும், சென்னை மாநகரில், காவல்துறை ஆணையாளரும் உரிமம் வழங்கும் அலுவலர்களாக

செயல்படுகின்றனர். வீட்டில் குடும்ப உறுப்பினர்களின் பயன்பாட்டிற்காக வீடியோ கேசட் பதிவு கருவிகள் மூலம் தொலைக்காட்சித் திரையில் திரைப்படங்களைக் காட்டுவதற்கு உரிமம் எதுவும் அவசியம் இல்லை.

8. திருட்டு வீடியோ தடுப்புப் பிரிவு

தமிழ்நாடு புலானாய்வுத்துறை குற்றப்பிரிவில் திருட்டு வீடியோ தடுப்புப் பிரிவு சென்னை காவல்துறை கூடுதல் தலைமை இயக்குநரின் (குற்றம்) நேரடி கட்டுப்பாட்டின் கீழ் இயங்கி வருகிறது. பதிப்புரிமைச் சட்டம், 2000ஆம் ஆண்டு தகவல் தொழில் நுட்பச் சட்டம் ஆகியவை தொடர்பான சட்ட விதி மீறல்களைத் தடுக்க, இப்பிரிவு பயன்படுத்தப்பட்டு வருகிறது. தற்போது பன்னிரெண்டு திருட்டு வீடியோ தடுப்புப் பிரிவுகள் தமிழ்நாட்டில் இயங்கி வருகின்றன.

9. 2004ம் ஆண்டிலிருந்து திருட்டு வீடியோ தடுப்புப் பிரிவின் செயல்பாடுகள் :

ஆண்டு	பதிவு செய்யப்பட்ட வழக்குகளின் எண்ணிக்கை	கைது செய்யப்பட்ட குற்றவாளிகளின் எண்ணிக்கை	கைப்பற்றப்பட்ட சொத்துகளின் மதிப்பு (ரூபாயில்)	கேபிள் தொலைக்காட்சி நடத்துபவர்கள் மீது பதிவு செய்யப்பட்ட வழக்குகளின் எண்ணிக்கை
2004	1180	1206	12,06,43,647/-	53
2005	826	950	9,44,55,557/-	13
2006	1153	1193	19,00,04,502/-	10
2007	1844	1866	17,38,74,360/-	9
2008 (31.3.08 வரையில்)	392	401	36,59,070/-	-

மாநில அளவில் அதிகார எல்லையைக் கொண்டுள்ள திருட்டு வீடியோ தடுப்புப் பிரிவு மாநில முழுவதிலும் திருட்டு வீடியோவை நன்கு கட்டுப்படுத்தியுள்ளது.

அத்தியாயம்-10

தமிழரசு

தமிழ்நாடு அரசின் கொள்கைகள், செயல்பாடுகள், சாதனைகள் போன்றவற்றை மக்களிடையே கொண்டு சேர்க்கும் தமிழக அரசின் அச்ச ஊடகமாக 'தமிழரசு' இதழ் திகழ்கிறது.

'தமிழரசு' தமிழ் இதழ், மாத இதழாகவும், ஆங்கில இதழ் காலாண்டு இதழாகவும் வெளியிடப்பட்டு வருகின்றன. தமிழரசு தமிழ் இதழின் விலை ரூ.10/- ஆகவும், ஆண்டுச் சந்தா ரூ.120/- ஆகவும், ஆயுள் சந்தா (10 ஆண்டுகளுக்கு) ரூ.1,000- ஆகவும், நிர்ணயிக்கப்பட்டுள்ளது.

'தமிழரசு' ஆங்கில இதழின் விலை ரூ.15/- ஆகவும், ஆண்டுச் சந்தா ரூ.60/- ஆகவும், ஆயுள் சந்தா (10 ஆண்டுகளுக்கு) ரூ.500/- ஆகவும், நிர்ணயிக்கப்பட்டுள்ளது.

வாசகர்களுக்கும், பொது மக்களுக்கும் பயனுள்ள பல தகவல்களை தமிழரசு இதழ் வழங்கி வருகிறது. தமிழக அரசின் சாதனைகள், மேதகு தமிழக ஆளுநர் அவர்களின் உரைத் தொகுப்புகள், மாண்புமிகு தமிழக முதலமைச்சர் அவர்களின் உரைத் தொகுப்புகள் மற்றும் அறிவிப்புகள், மாண்புமிகு அமைச்சர் பெருமக்களின் உரைத் தொகுப்புகள் மற்றும் அறிவிப்புகள், தமிழக அரசின் திட்டங்கள் அவற்றின் செயல்பாடுகள், தமிழக அரசால் மக்களுக்கு வழங்கப்படும் நலத்திட்ட உதவிகள், மாவட்ட வளர்ச்சிப் பணிகள் குறித்த கட்டுரைகள் மற்றும் திட்டங்களால் பயன்பெற்ற பயனாளிகளின் நேர்காணல்கள் மற்றும் வெற்றிக் கதைகள்

ஆகியவை வெளியிடப்படுகின்றன. மேலும், மகளிர் நலம் மற்றும் சமூக நலம் சார்ந்த திட்டங்களை விளக்கிடும் கட்டுரைகள், இலக்கியச் சிந்தனைகள், சிறுகதைகள், கவிதைகள் ஆகியனவும் வெளியிடப்பட்டு வருகின்றன.

தமிழரசு இதழ்கள் மட்டுமல்லாமல், சிறப்பு வெளியீடுகள், மடிப்பேடுகள், சிறப்புக் கையேடுகள், அரசு விழா அழைப்பிதழ்கள், சுவரொட்டிகள் ஆகியவற்றையும் அழகு மிளிர் வடிவமைத்து, தமிழரசு அச்சகத்தில் சிறப்புற அச்சிடப்பட்டு வெளியிடப்படுகின்றன. மேலும், செய்தி - மக்கள் தொடர்புத்துறையின் இதரப் பிரிவுகளுக்குரிய விண்ணப்பங்கள் மற்றும் படிவங்கள் அச்சிடப்படுகின்றன.

தமிழ்நாடு அரசின் அறிவிப்புகள் மற்றும் நலத்திட்டங்கள் உள்ளிட்ட பல்வேறு ஆக்கப்பணிகளை பொதுமக்கள் அறிந்து பயன்பெறும் வகையில், செய்திகள் தொகுத்து வடிவமைக்கப்பட்டு, 'அரசுச் செய்தி' சுவரொட்டி அரசு மைய அச்சகத்தின் மூலம் மாதம் இருமுறை (ஒரு முறைக்கு 20,000 சுவரொட்டிகள் வீதம்) அச்சடிக்கப்பட்டு, மாவட்டங்கள் மற்றும் மாநகராட்சிகளிலுள்ள செய்தி மக்கள் தொடர்பு அலுவலர்கள் வாயிலாக பொதுமக்கள் கூடும் இடங்களில் ஒட்டப்பட்டு நல்ல முறையில் விளம்பரம் செய்யப்பட்டு வருகிறது.

ஏப்ரல் 2008 வரையில், தமிழரசு தமிழ் மற்றும் ஆங்கில இதழ்களின் சந்தாக்களின் எண்ணிக்கை 73,978 ஆகும். இதில் 51,518 ஆயுள் சந்தாக்களாகும்.

சிறப்பு வெளியீடுகள்

1. புத்தர் சுவரொட்டி மற்றும் கையேடு.
2. செய்தித்துறை மானியக்கோரிக்கை 2006 – 2007 அறிவிப்புகள் மீது நடவடிக்கை – கையேடு.
3. அரசு நலத்திட்ட உதவிகள் தகவல் கையேடு தொகுதிகள் I, II மற்றும் III.
4. மாநிலங்களுக்கு இடையிலான நதிகளை தேசியமயமாக்க வேண்டும் – மாண்புமிகு தமிழ்நாடு முதலமைச்சர் கலைஞர் அவர்கள் 29.5.2007 அன்று புதுடெல்லியில் நடைபெற்ற 53ஆவது தேசிய வளர்ச்சிக் குழு கூட்டத்தில் ஆற்றிய உரை என்ற சிறப்பு வெளியீடு. (தமிழ் மற்றும் ஆங்கிலம்)
5. மாண்புமிகு முதலமைச்சர் அவர்களின் சுதந்திரத் திருநாள் உரை – 2007 (தமிழ் மற்றும் ஆங்கிலம்)
6. சட்டப்பேரவையில் மாண்புமிகு தமிழ்நாடு முதலமைச்சர் கலைஞர் மு.கருணாநிதி அவர்கள் 2007 – 2008ஆம் ஆண்டிற்கான காவல்துறை மற்றும் தொழில் மற்றும் தகவல் தொழில்நுட்பவியல் துறை மானியக் கோரிக்கையின் மீது நடைபெற்ற விவாதத்தின் போது ஆற்றிய பதிலுரை.
7. மாவட்ட ஆட்சித் தலைவர்கள் மற்றும் காவல்துறை அதிகாரிகள் மாநாட்டில் மாண்புமிகு தமிழ்நாடு முதலமைச்சர் கலைஞர் மு. கருணாநிதி அவர்கள், 2007 ஜூலை 30, 31 ஆகிய நாட்களில் ஆற்றிய உரை.

8. முதல்வர் கலைஞரின் ஆற்றல்மிகு தலைமையில் தன்னிகரற்ற சாதனைகள். (ஆங்கிலத்தில்)
9. மொழிஞாயிறு தேவநேயப் பாவாணர் வாழ்க்கைக் குறிப்பு – கையேடு
10. தமிழறிஞர் பரிதிமாற் கலைஞர் வாழ்க்கைக் குறிப்பு – கையேடு.
11. இந்திய பன்னாட்டு வணிகப் பொருட்காட்சி – 2007, புதுதில்லி (தமிழ்நாடு அரங்கம்) கையேடு. (ஆங்கிலத்தில்)
12. இந்திய ஆட்சிப் பணி அலுவலர் விவரக் குறிப்பு நூல் – சிறப்புப் பதிப்பு 2007 (ஆங்கிலத்தில்)
13. தமிழக நாட்டார் கலைகள் – கையேடு
14. தகவல் அறியும் உரிமைச் சட்டம் – 2005.
15. மாண்புமிகு தமிழ்நாடு முதலமைச்சர் கலைஞர் அவர்கள் புதுடெல்லியில் 19.12.2007 அன்று நடைபெற்ற 54ஆவது தேசிய வளர்ச்சிக் குழுக் கூட்டத்திலும் 20.12.2007 அன்று நடைபெற்ற முதலமைச்சர்கள் மாநாட்டிலும் ஆற்றிய ஆங்கில உரையின் தமிழ் வடிவம்.
16. தமிழக அரசின் விருதுகள் பெற்றோருக்கான தகுதியுரை தொகுப்பு – 16.1.2008.
17. சலுகை... சலுகை.... சகல உழவர்க்கும் உவகை – சிறப்பு வெளியீடு
18. தமிழ்த்தாத்தா உ.வே.சா. அவர்களின் வாழ்க்கைக் குறிப்பு.

தமிழரசு இதழ் அரசின் இணையதளத்திலும் (www.tn.gov.in) உடனுக்குடன் வெளியிடப்பட்டு வருகிறது.

தொழில்நுட்ப மேன்மைக்கு வழிவகுக்கும் வகையில், 2007 - 2008 ஆம் ஆண்டு பகுதி - II திட்டத்தின் கீழ் தமிழரசு அச்சகத்திற்கு ரூ.78.89 இலட்சம் செலவில் இரண்டு வண்ண சீட்ஃபெட் அச்ச இயந்திரமும், காகிதம் வெட்டும் இயந்திரமும், இருபுறம் இணைத்துத் தைக்கும் இயந்திரமும், 30 கி.வா. மின்னாக்கியும், வாங்கப்பட்டு பயன்படுத்தப்படுகின்றன.

அத்தியாயம்-11

பொருட்காட்சி

செய்தி மக்கள் தொடர்புத் துறையின் பொருட்காட்சிப் பிரிவால் நடத்தப்படும் அரசுப் பொருட்காட்சிகள், அரசின் கொள்கைகள், நலத்திட்டங்கள், சமூக விழிப்புணர்ச்சி மற்றும் சாதனைகள் குறித்த விளக்கங்களைப் பொதுமக்கள் எளிதில் அறிந்திடும் வகையில் ஆண்டுதோறும், மதுரை மற்றும் கோயம்புத்தூர் ஆகிய மாநகரங்களில் ஏப்ரல் - ஜூன் மாதங்களிலும், சேலம் மாநகரில் ஜூலை - செப்டம்பர் மாதங்களிலும், இரண்டாண்டுகளுக்கு ஒருமுறை திருநெல்வேலி அல்லது வேலூர் நகரில் நடத்திடவும் ஆணையிடப்பட்டுள்ளது.

இப்பொருட்காட்சிகளில், பல்வேறு மாநில, மத்திய அரசுத் துறைகள், பொதுத் துறை நிறுவனங்கள், மைய அரசுத் துறைகள் மற்றும் தனியார் நிறுவனங்கள் ஆகியவை கலந்து கொள்கின்றன. அரசுப் பொருட்காட்சிகள் மக்களுக்குப் பொழுதுபோக்காக அமைவதோடு பலருக்கு வேலைவாய்ப்பையும் அளித்து வருகின்றன. மேலும், இப்பொருட்காட்சிகளில் பல்கலை கலைநிகழ்ச்சிகள் நாள்தோறும் நடைபெறுகின்றன. ஒவ்வொரு அரசுப் பொருட்காட்சியிலும் மகளிர் சுய உதவிக் குழுக்களுக்கு அவர்கள் உற்பத்தி செய்யும் பொருட்களை நன்முறையில் விற்பனை செய்யும் பொருட்டு கடைகள் ஒதுக்கீடு செய்யப்படுகின்றன. ஒவ்வொரு அரசுப் பொருட்காட்சியிலும் நடுவர் குழு அமைக்கப்பட்டு,

அவர்களால் தேர்ந்தெடுக்கப்படும் சிறந்த அரசுத்துறை மற்றும் அரசு சார்பு நிறுவனங்களுக்குப் பரிசுகள் வழங்கப்பட்டு வருகின்றன.

மேலும், சிறு கண்காட்சிகள், மாவட்டங்களில் ஆண்டுதோறும் முக்கிய விழாக்கள் நடைபெறும் இடங்களில் மாவட்ட செய்தி மக்கள் தொடர்பு அலுவலகங்கள் மூலம் நடத்தப்படுகின்றன. இதற்கென ஆண்டுதோறும் ரூ.3.00 இலட்சம் நிதி ஒதுக்கீடு செய்யப்பட்டு வருகிறது. சென்ற ஆண்டு நடத்தப்பட்ட பொருட்காட்சிகளின் மூலமாக ரூ. 1.48 கோடி இலாபம் ஈட்டப்பட்டுள்ளது.

இந்தியத் துணைக்கண்டத்தின் ஒருமைப்பாடு, மதநல்லிணக்கம் ஆகியவற்றை வலியுறுத்தும் வகையில் புதுதில்லியில் ஆண்டுதோறும் நடைபெறும் மலர்ப்பேரணி விழாவில் (Phool Walon Ki Saire) பங்கேற்று பரிசு பெற்று வருகிறது என்பது குறிப்பிடத்தக்கதாகும்.

சென்னை மற்றும் புதுதில்லியில் ஆண்டுதோறும் நடைபெறும் குடியரசு தினவிழாவில், அலங்கார ஊர்திகள் அணிவகுப்பில் கலந்துகொள்வதும், சென்னையில் நடைபெறும் குடியரசுநாள் விழாவில், அரசின் பல்வேறு திட்டங்களை வெளிப்படுத்தும் வகையில், அலங்கார ஊர்திகள் அணிவகுப்பு நடத்திட ஒருங்கிணைப்புப் பணிகளை மேற்கொள்வதும் இத்துறையின் பங்களிப்பாகும். 2007 மற்றும் 2008 ஜனவரித் திங்களில் சென்னையில் நடைபெற்ற குடியரசு தின அலங்கார ஊர்தி அணிவகுப்பில் பங்குபெற்ற இத்துறையின் ஊர்தி பரிசு பெற்றுள்ளது.

ஒவ்வொரு ஆண்டும் சென்னையில் நடைபெறும் அகில இந்திய சுற்றுலா மற்றும் தொழில் பொருட்காட்சியில் இத்துறை பங்கேற்று அரங்கு அமைத்து வருகிறது. புதுதில்லியில் நடைபெறும் அகில இந்திய பன்னாட்டு வர்த்தகப் பொருட்காட்சியிலும், தமிழகத்தின் சார்பில் இத்துறை ஆண்டுதோறும் பங்கேற்று வருகிறது.

2007-2008 ஆம் ஆண்டில் வேலூர் மாவட்டத்தில் அரசு பொருட்காட்சி நடத்தப்பட்டது.

பல்துறைப் பணி விளக்க முகாம்கள்:

அரசின் பல்வேறு துறைகளையும் ஒருங்கிணைத்து, அரசுத் துறைகளின் சார்பில் அரங்குகள் அமைத்து, அரசின் திட்டங்களையும், சாதனைகளையும், கொள்கை விளக்கங்களையும், பொதுமக்களுக்குப் பயன்தரும் வகையில் விளக்கக்கூடிய வகையில், பல்துறைப் பணி விளக்க முகாம்கள் மற்றும் சிறு புகைப்படக் கண்காட்சிகள் அனைத்து மாவட்டங்களிலும் நடத்தப்பட்டு வருகின்றன. பல்துறைப் பணி விளக்க முகாம்கள் நடைபெறும்போது, பல்வேறு நிகழ்ச்சிகள் நடத்துவதின் மூலம் விளம்பரப் பணிகளும் மேற்கொள்ளப்படுகின்றன.

மேலும், அனைத்து மாவட்டங்களிலும், மாவட்ட ஆட்சித் தலைவர்கள் தலைமையில், மாவட்ட அளவில் கிராமங்களில், பொதுமக்கள் குறைகள் கேட்கும் மனுநீதிநாள்

நிகழ்ச்சிகளின்போதும் சிறிய அளவிலான பல்துறைப் பணி விளக்க முகாம்கள் நடத்தப்பட்டு வருகின்றன.

அரசு நல்வாழ்வுத் திட்டங்களைப் பொதுமக்கள் முழுமையாகப் பயன்படுத்திக் கொள்ளும் வகையில், விளம்பரப்படுத்தும் வழிமுறைகள் குறித்து, மாவட்ட விளம்பர ஒருங்கிணைப்புக் குழுக்கூட்டத்தில் ஆலோசித்து, முடிவுகள் மேற்கொண்டு, விளம்பரப் பணிகள் மேற்கொள்ளப்படுகின்றன.

அத்தியாயம்-12

மாவட்ட செய்தி-மக்கள் தொடர்பு அலுவலகங்கள்

தமிழக அரசு அறிவிக்கும் பல்வேறு நலத் திட்டங்களின் நோக்கங்கள் மற்றும் சாதனை விவரங்களைப் பொது மக்கள் அறியவும், அவற்றின் பலனை முழுமையாக அடைவதற்கு ஏதுவாக, அவற்றைப் பற்றிய விழிப்புணர்வை அவர்களிடம் உருவாக்கி, விளம்பரப் பணிகளையும் செவ்வனே மேற்கொள்ளும் பணிகளை மாவட்டங்களில் செய்தி மக்கள் தொடர்பு அலுவலர்கள் மேற்கொண்டு வருகிறார்கள்.

வீடியோ படக் காட்சிகள் நடத்துதல், பத்திரிக்கையாளர் கூட்டங்களுக்கு ஏற்பாடு செய்தல், கேபிள் தொலைக்காட்சிகள் மூலம் விளம்பரப் பணி ஆற்றுதல், அரசு விழாக்களை நடத்துதல், சிறு கண்காட்சியினை அமைத்தல், நினைவகங்களைப் பராமரிக்கச் செய்தல் போன்ற பல்வேறு பணிகளைச் செய்தி மக்கள் தொடர்பு அலுவலர்கள் மேற்கொண்டு வருகிறார்கள்.

இவர்கள் பணி சிறக்கும் வகையில் நவீனத் தொழில்நுட்பங்களைப் பயன்படுத்தி அனைத்து மாவட்டங்களில் அரசின் சார்பில் புதிய மடிக்கணினிகள், வண்ணத் தொலைக்காட்சிப் பெட்டிகள், 'டிஜிட்டல்' நிழற்படக் கருவிகள், நிகரிகள், 'ஸ்கேனர்கள்', நகலெடுக்கும் இயந்திரங்கள் போன்ற அடிப்படைத்தேவைகள் அனைத்தும் நிறைவேற்றப்பட்டு, தற்போது மாவட்ட செய்தி மக்கள் தொடர்பு அலுவலகங்கள் தன்னிறைவுடன் செயல்படுகின்றன.

மாவட்ட அலுவலகங்களில் உள்ள பழுடைந்த ஊர்திகள், நிகரிகள், நகலெடுக்கும் கருவிகள் ஆகியவை, பகுதி-II திட்டங்களில் படிப்படியாக புதுப்பிக்கப்பட்டு, பணிகள் தொய்வில்லாமல் நடக்கத் தக்க நடவடிக்கைகள் மேற்கொள்ளப்பட்டு வருகின்றன. 2007-08ஆம் ஆண்டு பகுதி-II திட்டத்தின் கீழ், திண்டுக்கல், திருவண்ணாமலை, தேனி, நாமக்கல், வேலூர் ஆகிய ஐந்து மாவட்டங்களுக்கு பழைய ஊர்திகளுக்குப் பதிலாக புதிய ஊர்திகள் வழங்கப்பட்டன.

சென்னை, திருநெல்வேலி, கோவை, மதுரை, திருச்சி, சேலம் ஆகிய மாவட்டங்களில் உள்ள செய்தி மக்கள் தொடர்பு அலுவலகங்களுக்கு மடிக்கணினிகள் ரூ3.02 இலட்சம் செலவில் வாங்கி வழங்கப்பட்டன.

அத்தியாயம்-13

தகவல் மையங்கள்

செய்தி-மக்கள் தொடர்புத் துறையின் கீழ் சென்னை, மதுரை, திருச்சிராப்பள்ளி, தஞ்சாவூர், கோயம்புத்தூர், புதுடில்லி ஆகிய ஆறு இடங்களில் தகவல் மையங்கள் இயங்கி வருகின்றன.

மாநிலத் தகவல் மையம், சென்னையில் உள்ள கலைவாணர் அரங்கத்தின் ஒரு பகுதியில் செயல்பட்டு வருகிறது. செய்தி-மக்கள் தொடர்புத் துறையின் ஓர் அங்கமாக இயங்கி வரும் இந்நிலையம், ஆங்கிலம் மற்றும் தமிழ் ஆகிய மொழிகளில் சுமார் 17,500 புத்தகங்களை உள்ளடக்கி பொதுமக்கள் தொடர்பு ஊடகமாக சிறப்புடன் செயல்பட்டு வருகிறது. பொதுமக்கள், மாணவர்கள், போட்டித் தேர்வுகளுக்கு தயார்படுத்திக் கொள்பவர்கள், மாண்புமிகு முதலமைச்சர் மற்றும் மாண்புமிகு அமைச்சர் பெருமக்களது அலுவலகங்கள், அரசின் உயர் அலுவலர்கள், தமிழரசு ஆகிய பல்வேறு பிரிவினரும் பயன்படுத்திக் கொள்ளும் வகையில் இந்த நூலகத்தில் வைக்கப்பட்டுள்ள புத்தகங்கள் மற்றும் ஆவணங்கள் பேருதவியாக உள்ளன.

வாழ்க்கை வரலாற்று நூல்கள், அறிவியல், சரித்திரம், தத்துவம், மருத்துவம், தொழில்நுட்பம், சட்டம், வணிகவியல், கணக்கு, கணினி ஆகிய புத்தகங்களும் இங்கு வைக்கப்பட்டுள்ளன. குழந்தைகள், கல்லூரி மாணவர்கள், ஆராய்ச்சி மாணவர்கள் மற்றும் பொதுமக்கள் ஆகியோரது மேற்கோளுக்கு பயன்படும் புத்தகங்களும் நாளிதழ்கள், வார, மாத இதழ்களும் வைக்கப்பட்டுள்ள இந்நூலகத்தை தினசரி சுமார் 100 வாசகர்களுக்கும் குறையாமல் பயன்படுத்தி வருகின்றனர். வேலை தேடும் இளைஞர்களது நலனுக்காக வேலைவாய்ப்புச் செய்தி, போட்டித் தேர்வுகளுக்கு தயார் செய்ய உதவும் மேற்கோள்

புத்தகங்கள் மற்றும் பல்வேறு போட்டித் தேர்வுகளின் முடிவுகளும் இங்கு மேற்கோளுக்காக வைக்கப்பட்டுள்ளன.

அரசின் பல்வேறு துறைகள் மற்றும் ஆராய்ச்சி மாணவர்களின் பயன்பாட்டிற்காக இரண்டு ஆண்டுகளுக்கு உட்பட்ட இதழ்களும், காலமுறை வெளியீடுகளும் பாதுகாத்து வைக்கப்பட்டுள்ளன. ஒவ்வொரு ஆண்டும் பல்வேறு பதிப்புகத்திலிருந்து புத்தகங்கள் புதிதாகக் கொள்முதல் செய்யப்பட்டு, நூலகம் இன்னும் பயனுள்ளதாகப் பயன்பட அவ்வப்போது தக்க நடவடிக்கைகள் மேற்கொள்ளப்படுகின்றன. அரசின் பல்வேறு நலத் திட்டங்கள் மற்றும் செயல்பாடுகள் குறித்த கையேடுகளும், இதர வெளியீடுகளும் இங்கு தகவலுக்காக வைக்கப்படுகின்றன.

நிறைவுரை

அனைத்து நல்வாழ்வுத் திட்டங்களும், திட்டப் பயன்களும் மக்களுக்கு முழுமையாகச் சென்றடைய வேண்டும் என்பதே அரசின் இலட்சியமாகும். இதனை மையமாக வைத்து, இத்துறை நவீனத் தொழில்நுட்ப உத்திகளைப் பயன்படுத்தி விளம்பரப் பணிகளை மேற்கொண்டு வருகிறது. இதன் மூலம், மக்களிடம் விழிப்புணர்வை ஏற்படுத்தி, அரசின் திட்டங்களின் மூலம் பெறவேண்டிய பலன்களை அவர்கள் முழுமையாக அடைய உதவும் வகையில், வளமான முன்னேற்றப் பாதையில் இத்துறை சிறப்புற வெற்றி நடைபோடுகிறது.

பரிதி இளம்வழுதி

செய்தித்துறை அமைச்சர்
தமிழ்நாடு அரசு

இணைப்பு-1

வரவு செலவு திட்ட மதிப்பீடு 2008-2009

(ரூபாய் ஆயிரத்தில்)

கணக்கு தலைப்பு	2006-2007 கணக்குகள்	2007-2008 வரவு செலவு திட்ட மதிப்பீடு	2007-2008 திருத்த மதிப்பீடு	2008-2009 வரவு செலவு திட்டமதிப்பீடு
2259 பொதுப் பணிகள்	77,98	75,29	82,40	75,40
2220 செய்தி மற்றும் விளம்பரம்	29,59,99	32,21,11	32,70,86	34,86,76
2235 சமூக பாதுகாப்பும் நலனும்	24,42	40,40	1,42,24	48,60
2250 ஏனைய சமூகப் பணிகள்	5,42	5,56	5,36	6,18
2251 தலைமைச் செயலகம்- சமூகப் பணிகள்	2,27,38	-	-	-
4220 செய்தி விளம்பரம் குறித்த மூலதனச்செலவு	38,48	87,60	87,60	97,00
6220 செய்தி-விளம்பரத்திற்கான கடன்கள்			5,22	
மொத்தம்	33,33,67	34,29,96	35,93,68	37,13,94